


BAHIBURI, NTU

GWABUHANANA-MIBILI ¹

 . . . nkilo, kangi ukupilika u Joyce ikwimba. Ngimba umwe mwamenye ukuti kila kyo kika mu kyene? Undindwana unnini yula, ngimba umwene abagile ukwinogona bulebule isya fyosa ifyo? Kangi ikilo kilikyosa umwene ali na uswe yimo imbya. Mūmo umwēne abagile ukwinogona isya syōsa bo ulo, ilyo kyo nalōli ilinogonelo-ilifūndi ilinini. U Ntwa asaye u mwānīke yula.

² Lilino, kilabo, pa sala ya bubili-na-sinda, ku kāya ka fwa mu Charlestown, Indiana. Ugwitu umpala, u kalumbu unsōkēpo, Kalumbu Colvin, uswe tukumpa umwēne ingindiko syābumalikīsyō ku mwēne, ku—ku kaya ka fwa kangi ku lipumba, kilabo pamusi. Yumo uyu akabalilo kamo āli nu bumi bo ugwe uli ikilo iki, kangi akīsēnie ukukīnda pa kikīngo kūko ugwe kwisa akabalilo kamo. Kangi bosa aba bikulonda ukubuka ku bubombelo, fiki, bikwambililigwa ukwisa. Ikyene naloliloli kisakuyaga butuli ubukulumba ku kikolo kya Colvin, ukumanya ukuti ikipanga apa, kuko abene bosa babukile kukipanga pa kabalilo katali fiyo, na fyosa bo ifyo, twisa . . . Uswe tukusangalukaga ukuya na umwe mukwīsako. Kangi une ngwinogona i . . . u mpala gwītu Nkundwe McKinney, yūyo uyu ālumbilīle ifwa ya nnuguna gwāngu, ifyinja fingi ifi fikindilepo, ali ni kiyabo ikinywamu kyafwa, kangi une nāsūmigwe ukwisa nukuntula umwene mu—mu bubombelo sya mfwa.

³ Lilino, une nāli itolo ngābile panandi, ikilo iki. Une ndinasyo isīmbi nyingi fiyo mu moto, une ngamanya yo njilanki iyakubūkāko. Silipo ingōlelo inyingi fiyo, kangi imbanganyuke is ni soka, kangi abāndu bikukōlēla, bikwisa. Mpaka, une itolo nasōkileko ku Louisville, akabalilo kanini aka kakindilepo, ukugomokela kuno mbimbibi, kangi ukusileka ingōlelo nyingipo isi syo nalōli syabutolwe kangi sikufimbilisigwa ukutēndekigwa, une ngusakisyā, pōpe, ikilo iki. Kangi lilino iputilaga uswe bo uswe tukukindilila.

⁴ Kangi ulubunju ulu une—une ngāfikilemo siku ku lisimbo lyangu—lyangu, ku ntu gwa 7 ugwa Buku gwa—gwa—gwa Bahiburi. Kangi akabalilo kako uswe tukusyumbutuka ku kyene, ikilo iki, une ngulonda ukupela ubufumusye bwa lukomano lwa Nkundwe Graham Snelling, ukufyuka ku kihēma pamwanya apa, ku bumalikisyo bwa Brigham Avenue. Linga u Ntwa ikwitikisya, une ngulonda ukugomokela ikilo kya Kitatu. Kangi apo uswe twisa kubīka ikilo kimo ukuti uswe tukubukaga ku bimilili, undungu ugu akabalilo kamo, ukuyatila Nkundwe

Graham mu lukomano. Kangi umwene yo . . . ikuyoba, “Ukuya ni kilundilo ikinunu.” Kangi—kangi umwene isakupâlisywa uswe ukwisa, ku butuli ubu. Nkundwe Graham Snelling, aligwesa gwa umwe mukuyako ku lukomano, pamo mukulonda, ikyêne kyo itolo ku bumalikisyo bwa Brigham Avenue. Aligwesa abagile ukukubûla ugwe kûko ulwêne luliko. Kulakula ku bumalikisyo bwa fibanja-ifyakukinilapo, i kihēma kyo kitûgesye. Umwēne ikupâlisywa ubutûlāno bwinu. Panongwa yakuti, uswe ukuya kipanga tufingileko ukwîtikisania kwîtu na mwēne, mia yumo kwa mia, popāpo uswe tukugela ukutûla.

⁵ Lilino, polelo akabalilo kako uswe tukusuluka ku buyo bwa, u Ntwa iganege, ku ntu gwa 11 gwa Bahiburi, mu kilo inandi, linga Kyalala ikwitikisya, kangi pala une ngwinogona uswe tukuyaga na kabalilo akakulumba nûswe.

⁶ O, u Ntwa âtusayile uswe ulubunju ulu mu njila inswigisye, mumo Umwene âbombile ukonelela panja u Mbepo Gwake pa uswe! Kangi lilino, ikilo iki, uswe tukugûlila Umwēne ukubōmba ikyêne kângi; kangi polelo Kitatu nkilo, kangi nkyēni. Kangi—kangi ikilo iki une ngusōkâpo, Nkundwe Neville isakuyaga apa ukukupimba ikyene mmwanya, linga une ndi panja.

⁷ Une ngamanyamo siku iki une ngubombaga, ugwe ubagile ukuya apa isala iyi, kangi isala iyingi ukukoleligwa ku California. Muketile, ugwe utikumanya itolo kûko u Ntwa isakutuma. Iyo yo nōngwa ikyêne kikafu kuli une ukutēdeka imbâtiko nu kuyoba uswe twisa—uswe twisa kubōmba *ikyākuti-na-kyākuti*. Une mbagile ukwanda ukubomba akandu kamo, u Ntwa isakunduma une ku buyobumo ubungi. Muketile? Polelo uswe tukamanya itolo iki Umwene ikubombaga. Loli, “Linga u Ntwa ikwitikisya,” uswe tukuyoba ikyene. Kangi une ngwinogona uswe tulagililigwe, pamo tulâgililigwe ikyo, mu i Bângeli, “Linga u Ntwa ikwitikisya, uswe twisakubōmba ifindu *fyakuti-na-fyakuti*.” Popāpo linga uswe tutikwâgigwa ukutēdeka amalagano ukuti uswe . . . pamo ukufwânisywa amalagano, uswe tukwîpilika ukuti lumo u Ntwa akâliganile ikyêne ukuboneka.

⁸ Ilisiku limo, uswe twâsîngigwe, Nkundwe Roberson na Nkundwe Wood na nimwene. Kangi uswe tukuswiga, “Fiki?” Twîtûgèsye pala, tukukêta a mapu, tukwîsa palapala ukusuluka kângi uswe twâlyēndisye amamailosi malongo mahano palapala ukutatula ukugomokela kulûlu kangi pa nsebwe gumo. Kangi une nendaga pa nsebwe-nywamu ukufuma papo une njege kifuki ifyinja kalongo na fina mbukusi. Kangi une nguswiga mumo une mbombilemo siku ikyene. Uswe twalimile pala, twesa batatu ba uswe. Uswe twêsa twendile imisebwe iminywamu. Tukukêta palapala ku mâpu, tukukyûnga pa 130, tukwîsa ukwîsila Illinois, kangi twâtēndike akanini akasyûmbutuke panini, komma ukuketesya ukuti ilisuba lyâli kunyuma kwa uswe mbuyo

bwa nkyeni mwa uswe. Uswe twabukaga kululu mbuyo bwa kwitongo. Kangi ikindu kyakwanda umwe mumenye, twākilenie unsebwe, une ndinkuti, “Ugu gukaya nsebwe untalusye.” Tulinkukēta pāsi pala, kangi ukwīsa ukusyāgānia, uswe twāli mamailosi malongo mahano panja pa njila. Tubūkīle palapala ukutalula kunyuma . . . ? . . .

⁹ Polelo akabalilo kako uswe tukugomokela, uswe—uswe twayobaga. Une ndinkuti, “Ugwe umenye nongwa ya fiki? Uswe . . . U Ntwa lumo abagile ukutukīsanīa uswe injila iyi, ukukyūnga ukufuma nukuya ni soka imbīmbi pāsi apa pabuyobumo, iyi lumo yābagile ukubōmba kimo mu njila iyīngi. Uswe tumenye ukuti ifindu fyosa fikubombela palikimo ku bununu ku bene aba banganile u Ntwa. Ikyo kyo kyosa iki uswe tukufimbilisigwa ukukyunga pa linogono.”

¹⁰ Lilino, ikilo iki, uswe tukwānda lilino ku kamanyisyo kabumanyisi kanini. Kangi linga une ne . . . Une ndikwinogona uswe tukufikaga pāsi, lumo uswe tukubombaga ikilo iki, ku . . . Ugu go ntu unkulumba gwa bumanyisigwe pa fyākalongo, ku kipānga. Kangi ikyene kyo kimanyisyo ikikulumba, iki uswe tubagile ukwitugasya pa kyene ku milungu ni milungu, pa kindu kimbokya kila, mūmo Abraham āhombīle ifyakalongo kwa Melekizedeki, kangi kali ikyene kyo kyakulondigwa.

¹¹ Ngimba ikikupulilo iki kikufulasya aligwēsa kunyuma kula? Ngimba umwe kinunupo ikyēne kiyege kisime? Linga ikyēne kikufulasya aligwēsa, kikapūta mu kisyo kyābo, yiliyōsa ya fikupulilo. Linga iyēne yikubōmba, itolo fyūsya ifiboko fyāko. Kangi, pamo itolo ukutuma yumo mwa bāmbililabahesya, ukutuma umundu yumo kula kwa nkundwe apa, umwene isakusimisyaga ikyene kuli ugwe. Kangi une mu luko ngukyūnga iyēne yisimisigwe nīmwenē; une nguya mpyāno kangi une ngufika kukusōka'mafuke, polelo, ikīndi kya kwānda umwe mumenye, une—une ngwāla'masyu. Polelo, ikyene kili pa ugwe, polelo ikyene kitisakundamia une mu njila yiliyosa. Uswe tukulonda ugwe ukuya gwakwisūbisya lilino.

Uswe tutikubūkāga ukwēga fingi fiyo ifya kabalilo kāko, lōli itolo ukukēta ukutalula mu Lisyu. Kangi bo uswe tukāli ukubōmba ikyēne, unko uswe tuyobe ku Nsimbi itolo pa kabalilo.

¹² Lilino, Tāta Gwakumwanya, uswe tukamanya iki kili mbukyūngilo. Lōli ikindu kyēne iki uswe tukusimanya, kangi tusōngigwe, ukuti ifindu ifinunu filāmbalēle pankyēni pa uswe. Kabuno ikyēne kisīmbigwe, “Ikisige kikakēta, komma imbulukutu yipilike, kangi'mma ikyēne kīngile mu ndūmbūla sya bāndu, iki Kyala alinakyo kuli bēne mbukyūngilo, aba banganile Umwēne.”

¹³ Kangi uswe tukusuma ukuti Ugwe kwisakwīgūla amadirisha ga Kumwanya ikilo iki, mu nyumba ya fyombo Yāko, nukutupa

uswe i Lisyu Lyāko, iki kisa kuyaga kindukimo iki kyo kyakufwāna, ikindukimo ukufyūsyā u lwitiko lwitu ukuya Bakristi, nu kutupela uswe mbwīngipo—mbwīngipo tusēngēme pa Nongwainunu, ukukīnda iki uswe twāli akabalilo kāko uswe tukwīngila nkati. Tupaga ikylene, Tata. Mbepo Mwikemo ali egaga i Lisyu lya Kyala nukutwāla Ilyene ku ndumbula yiliyosa mumo uswe tukufūmbilwa. Mu Ngamu ya Yeso, uswe tukusuma, u Mwanundumiana Gwako unganigwa. Ameni.

¹⁴ Lilino, ulubunju ulu, mukulileka ilinandi lyabumalikisyo ku ntu gwa 6, ukuti uswe tubagile ukubuka mulamula mu gwa 7.

Kūko u ntasi kuli uswe abōmbile īngile, yōpe Yeso, apeliḡwe mpūti nkulumba bwīlanabwīla, ukufuma ku lubātiko lwa Melekisedeki.

¹⁵ Lilino uswe tukuyaga pakubala amanandi gakwanda matatu, pamo amanandi gakwanda mabili, pamo amanandi gakwanda matatu, ndigi, gwa ntu gwa 7, ukuti uswe tubagile ukwanda itolo.

Kabuno u Melekisedeki uyu, mwalafyaale gwa Salem, umpūti gwa Kyala ugwapamwanya ukukinda, uyu ālyagēne na Abraham ikugomokela ukufuma ku bupyuto bwa banyafyale, nu kunsaya umwene;

Kwa yūyo yōpe Abraham āpēle ikiyabo kyakalongo kya fyōsa, (apo filipo ifyakalongo fyako); ikyākūwānda ukuya ukwisila mu busanusi Mwalafyale gwa bugolofu, . . . ukufuma apo yōpe Mwalafyāle gwa Salem, uyu yo, Mwalafyāle gwa lutēngāno;

Kisita tāta, kisita mama, kisita kikolo, . . . bōpe'mma ubwāndilo . . . ukuya nabo ubwāndilo bwa masiku, pamo ubumalikisyo bwa būmi; lōli āpeliḡwe bo yu Mwanundumiana gwa Kyala; ikusyāla mputi mbukīndilisi.

¹⁶ Bo buyobelo bununu buki! Lilino uswe tukubūkāga ukugomokela mu Lwītikāno Ulukūlu, ukwakukumba isi ingulumba imbōso panja. Kangi, o, mūmo une nsigānile isyēne!

¹⁷ Umwe mumenye, panja mu Arizona, uswe twālisibīle ukulōndalōnda. Kangi uswe twāfikāga nkati nkaboneke kanunu akayabo ka mfu, Tata. Mc Anally na nīmwenē. Kangi uswe twākētāga u buyo kūko ikyēne kyābonekāga ngati, mu tubwīna utunini, kūko u nkolofwa unnini, iki abēne bikukōlēla “fyakusuka.” Kangi une . . . Umwene anyegaga une pāsī nukumbela une ukugūsa u nsānga kangi “whuu,” ukupūta ikylene. Polelo gūsa kangi “whuu,” ukupūta ikyēne. Kangi une ndīnkuswiga nongwa ya fiki umwene ābombīle kila. Ngwīsa ukusyāgānia, umwe mukētīle, akabalilo kāko ugwe kupūta unsānga, ugwēne go mpēpe. Kangi fyōsa, yōpe na yu lēdi, yo mpepēko ukukīnda golīdi. Golīdi yo nsitoko kwa lēdi. Popāpo akabalilo kāko ugwe kupūta, fyōsa ifisyāle fya fisulu nu nsānga

nu lufũmbi fisakupũtigwa ukusõkãpo, lõli golidi isa kusyãlikila pa mfu. Polelo, linga ugwe uli nu kusuka kumo ukufuma pamwanya nkati *muno*, ikyẽne kikunãngisya gulipo unkolofwa gwa golidi pabuyobumo mula. Ifula iyi yisukile utuyabo utunini utu mõsa. Popãpo polelo uswe tukwẽga ifyakusala na fyõsa bo ifyo, nu kukũmba a kãmba mõsa, kifuki, ukugela ukumwãga golidi uyu. Ukufukula imibwĩna mu mfu, ukufukula ifyẽne pãnja. Ukubĩka i dainamaiti, ukupufula ikyẽne pãsi. Kũmilisya ukupufula imibwĩna, tukubũka pãsi mpaka uswe tukwãga, u kwãga ulutepa ulunywãmu. Lilino, ikyo kyo iki uswe tukukõlõla “ukulõndalõnda.”

¹⁸ Kangi ikilo iki uswe tukugela ukwega i Lisyu Iya Kyala, nukulibombela Ilyene ukwisila mmaka ga Mbepo Mwikemo, ukupufula kõsa ukusitakupãsyã nu kwĩlãmwa ukusõsyãmo ukufuma kwa uswe, fyõsa fila ifinini ifipepe ifĩndu ifinyãngalãle ifi itolo fikaya nu lwãlo lulilõsa, fikaya nu busito bulibõsa mbũmi bwĩtu, uswe tukulõnda ukupufula ikyẽne kyõsa ukusõsyãpo ukuti uswe tubagĩle ukwãga iyi i Ndepa iyalwĩmiko. Yila i Ndepa yo Kristi.

¹⁹ Kangi lilino Kyala alitututulaga uswe bo uswe tukubala nukufunda mu Lisyu Lyake. I gyãpitãsi, imitu mitatu igyakunyuma, kifuki, uswe tufumile pakuyoba isya kupilika, itolo apa na apo, Melekisedeki.

²⁰ Lilino, une ngwinogona Pauli ikupa ubusanusi ubutalusye.

Kabuno u Melekisedeki uyu, mwalafyaale gwa Salem, . . .

“Mwalafyale gwa Salem.” Kangi umfunda i Bãngeli aligwesa amenye ukuti Salemu ãli pakwanda . . . Yerusalemu pakwaanda ãkõlelĩgwe “Salemu.” Kangi Umwene aali Mwalafyale gwa Yerusalemu. Ketesya Umwene.

. . . mpũti gwa Kyala ugwapamwanya ukukinda, (uyu yo mwimilila-pakati), yũyo ãlyãgẽne na Abraham . . .

Une ngulõnda ukwẽga i kikolo Kyãke, u Nyãmbala unkulumba uyu, ukuti umwe mwĩsakumanya Ywãni Umwẽne ali, ikyãkwãnda, kangi polelo umwe . . . uswe tukukindililaga na kapango.

. . . ikugomokela ukufuma ku bupyũte bwa banyafyãle, nu kunsaya umwẽne;

Kwa yũyo . . . Abraham ãpẽle ikiyabo kya kalongo . . . ikyãkwãnda . . . ukwisila mu bulinganio Mwalafyãle gwa bugolofu, . . .

Lilino kẽtesya, “Bugolofu.” Lilino, uswe tuli nu bugolofu-bwa-gwĩmwẽne, uswe tuli nabo ubugolofu bwĩpẽla-mwĩtiki, uswe tuli nabo ubugolofu ubuniõngasigwe, uluko lõsa. Lõli bulipo ubugolofu bumobwẽne ubwanaloliloli, kangi ubugolofu bula bukufumila kwa Kyala. Kangi u Nnyambala uyu ãli

Mwalafyale gwa bugolofu. Ngimba Umwene ābagīle ukuya ywani?

²¹ Lilino, Umwene aali Mwalafyale gwa bugolofu, u Mwalafyale gwa Yerusalemu, u Mwalafyale gwa bugolofu, u Mwalafyale gwa lutengano. Yeso ākōleligwe, “U Nsōka gwa lutengano.” Kangi u nsōka yo mwanundumiana gwa mwalafyale. Polelo, u Nnyambala uyu āli Mwalafyale gwa lutengano, polelo Umwene abagisenie ukuya Tata gwa Nsōka gwa lutengano. Mukupilikisya ikyene?

²² Lilino unko uswe tukēte, twēge ikikolo Kyāke pabutalipo panini, ukukēta kūko uswe tukubūka.“

Kisita tāta, . . .

Lilino, Yeso aali na Tata. Ngimba umwe mukwitika ikyo? Naloliloli Umwene aali.

. . .kisita yuba, . . .

Yeso āli na māma. Lōli u Mwinitu uyu akāli nayo tāta pamo māma.

. . .kisita luyungu, . . .

Umwēne akālīmo siku na aligwēsa uyu Umwēne āsulwīkeko, kulikōsa. Umwēne akabalilo kōsa āli. “Kisita luyungu.”

. . .ukuya nabo nabumo ubwāndilo bwa masiku, . . .

Umwēne nasiku āli na kabalilo kalikōsa Umwēne ālyāndilēmo siku.

. . .pamo'mma u bumalikisyo bwa būmi; . . .

Ikyēne kikābagīle ukuya nakimo ikingi lōli Kyala. Ikyo kyo kyōsa Ikyēne kyābagīle ukuya.

²³ Lilino, lilino linga umwe mwisakukētésya bo uswe tukubala ilinandi ilikōnge. Muketile? “Ikyākwānda, ukuya ukwisila mu busanusi, Mwalafyale gwa bugolofu.” Apo po pāpo une ngulonda ukubomba. I–i linandi lya 3:

*. . .pamo'mma ubumalikisyo bwa būmi; lōli
ātēndekigwe bo ku Mwanundumiana gwa Kyala; . . .*

Lilino, Umwene akāli Mwanundumiana gwa Kyala mma, kabuno, linga Umwene āli Mwanundumiana, Umwene āli nu bwandilo. Kangi u Nnyambala uyu akāli nu bwandilo. Linga Umwene aali Mwanundumiana, Umwene afimbilisigwaga ukuya nabo bosa-babili tata na mama. “Kangi u Nnyambala uyu akaali nagwe tata pamo mama. Lōli Umwēne ātēndekigwe ukufwana ngati Mwanundumiana gwa Kyala.”

. . .ikwītūgàla mpūti nubukīndilīsi.

²⁴ Lilino, Dok. Schofield ikugela ukuyoba, ukuti, “Ubwēne bwāli bupūti, bukōleligwe, ‘U bupūti bwa Melekisedeki.’”

Loli une itolo ngulonda ukubegela umwe pa ikyo itolo ku maminiti manandi. Linga ubwēne bwāli bupūti, polelo

ubwēne bwafimbilisigwága ukuya nu bwāndílo, kangi ubwēne bwāfimbilisígwe ukuya nu bumalikisyo. Lōli, “Iki kikāli nu bwāndílo pamo kyāli nu bumalikisyo bulibōsa.” Kangi umwēne akāyobile mma umwēne ālyāgéne nu bupūti. Umwene ālyagéne nu Nnyambala, kangi alinkukōlela i Ngamu Yake “Melekisedeki.” Umwēne āli Mūndu, komma ikipāngakipāgūke, komma u—u bupūti pamo bwatāta. Umwēne āli lōsa Nnyāmbála ni Ngamu ya Melekisedeki, yūyo āli yo Mwalafyāle gwa Yerusalemu. Komma ubuputi, loli u Mwalafyale kisita tāta. Amabuputi gatikuya na tāta. “Kangi u Nnyambala uyu āli kisita tāta, kisita mama, kisita bwandilo bwa masiku pamo ubumalikisyo bwa bumi.” Lilino, u Mwanundumiana gwa Kyala. . .

²⁵ Uyu āli, uyu āli Yehova. Uyu āli Kyala Mwenemaka Mwene. Ikyene kikābagíle ukuya ikingi.

²⁶ Lilino kētésya, “Umwēne ikusyāla bwilanabwila.” Umwēne ali nu buketi apa, ukuti, “Umwēne ikuya mūmi. Umwēne atikufwamo siku.” Umwēne akābombilēmo siku. . . Umwēne akālímó siku nakimo ikingi lōli mūmi. “Umwēne ikwītūgàla bwilanabwila.”

²⁷ Lilino, Yeso ātendekígwe, ukufwanikisya ku Mwene. Lilino, inongwa iyi bulipo ubukindane pakati pa Kyala na Yeso: Yeso āli nu bwāndílo; Kyala akāli nu bwāndílo. Melekisedeki akāli nabo ubwandilo, kangi Yeso āli nu bwāndílo. Lōli Yeso ātendekígwe, ukufwanikisya ku Mwēne. “U mpūti, ikwītūgàla bwilanabwila.”

²⁸ Lilino, akabalilo kāko Melekisedeki āli pa kīsu, Umwēne akāli nakimo nkīsu lōli u—u Yehova Kyala ātēndíkigwe ukubonekela ukwisila mu kipeligwa, Umwēne āli apa ngati theofani. Abraham ālyāgéne nu Mwene kamokene, mu kihema kyake. Kangi bo uswe tuyobile ulubunju ulu, “Abraham alinkummwagania Umwene. Kangi Umwene alinkumbula Abraham iki Umwene ayaga pakubomba, panongwa yakuti Umwene akāyaga pakuleka u gwakilingo gwa kisu kyapasi mfwamaso ku findu ifi Umwene ayaga pakubomba.”

²⁹ Une ndi ima apa ku miniti yimo, ukuyoba, Kyala akaali ali na minogono galagala ga Kipanga Kyake. Umwe mukaya bāna ba ngisi. Umwe mwe bāna ba Lumuli. Kangi i. . . uswe twe. . . “Basayigwa bo bōlōlo, kabuno abene bisakwingilapo pa kisu.” Kangi ngimba Kyala, Uyu abobile kwa—kwa Abraham, uyu aali pakwingila ikilingo ikisu. . . Kangi Umwene alinkuti, “Une ndisakufisa mma ifindu ifi kunyuma ukufuma ku nyāmbàla uyu isa kwīngil’ikilīngó i kīsu.” Ko kukindapo kuki Umwene isakusetulaga ifyakubutitu Fyake ku Kipanga Kyake ifi fikuyaga pakwingilapo pa kisu!

³⁰ Danieli alinkuti, “Mu lisiku lila abēne bikubopela kula na kuno, ubumanyi bwisakubāla.” Kangi umwene alinkuti, “Abamahala bisakumanya u Kyala gwabo, mu lisiku lila,

kangi bisakubomba imifunjo imikulumba mu lisiku lila. Lōli ababībi batisakumanya u Kyala gwa Kumwanya.” Abēne bāmēmenye Umwēne mu bubūmbe kangi mu lwiho lumu, mūmo mu kimanyisyo kyītu ikyākwànda kyāyobile, loli abene batikumanya Umwene munjila ya bupelelesye.

³¹ Kangi Kyala abagīle itolo ukubomba ukwisila ku bupelelesye, panongwa yakuti Umwene yo mpelelesye. Yisayigwege i Ngamu Yake! Ikyēne kikufimbilisigwa ukuya mfwōlo umpelelesye ugu Kyala ikubōmbelamo, panongwa yakuti Umwēne abagīle ukubōmba nakimo lōli ikubōmba mu bupelelesye. Umwene akabagila ukwitonondya Mwene mu njila yiliyosa. Kangi polelo iyo yo nongwa Yeso ālisīle ukusōsyāpo imbībi syitu, ukuti uswe tubagile ukuya tupelelesigwe, ukuti Kyala abagile ukubomba ukwisila mu Kipanga Kyake. Kula ko kuko ikyakubutitu kilambalele.

Apo po pāpo i kisu kili kyo kifwamaso. Apo po pāpo abene bikulonda ukuyoba, ukuti, “Ugwe utagile aminogono gako.” Apo po pāpo abēne bikulōnda ukuyoba, “Ugwe ukamanya iki ugwe kuyobelapo.”

Panongwa yakuti, “Ifindu fya Ntwa fitoyofu ku mahala ga kisu iki. Lōli i findu fya kīsu fyo fyāmumbili ku mwītiki.” Popāpo, ugwe uli mūndu unkindane, ugwe kwītūgala mbusyungutilo ubukindane. Ugwe ukaya kangi mma gwa kīsu iki. Ugwe ukilēnie ukufuma ku būmi ubu ukubūka mu Būmi ubupya.

³² Polelo, Kyala ikusetula, komma ku kisu, komma ku mfunda-minogono, komma ku balūmbilili abamanyili, lōli ku bākwīyīsa mu ndūmbula. Abandu bake aba bo bakwilambika, Umwene isakusetulaga ifyakubutitu ifya findu ifikulumba ifya Kyala, ku bene. Umwe muketile ikylene?

³³ Lilino, lilino, Abraham āli pakwingilapo pa kisu. Ukwisila mu...Luyungu lwa Abraham fyāli i fīsu fyōsa ukuyaga fisayigwa. Popāpo Kyala alinkwīsa pāsi nukuyoba ku mwēne, nduko lwa Nnyāmbāla.

Lilino, Kyala akabalilo kosa āli pa kīsu. Kyala akāsōkilēmo siku nkīsu. Linga Umwēne ālekilemo siki i kīsu, une ngamanya iki āngāli kikwīsa ukuya ikya ikyēne. Loli Kyala akabalilo kosa āli apa mbubumbigwe bumo. O, tufya Ingamu Yake!

³⁴ Umwēne āli na bāna mu lulangalānga, bīkwīsa pānja pa Igupti, mu luko lwa Lumuli. Umwene alinkuyoba kwa Abraham mbubumbigwe bwa Nnyambala. Umwene alinkuyoba kwa Mōse nduko lwa Nnyambala. Umwene alinkuyoba ku Kipanga mbubumbigwe bwa Nnyambala, u Mwanundumiana Gwake, Kristi Yeso.

Kangi Umwene ikuyoba ukwisila mu Kipanga Kyake umwisyugu, ukwisila mu Kipanga ikipakigwe ikya Kyala gwabumi, ukwisila mu ndeko sya mfu. “Umwe mwe sām̄ba. Une

ne Mpesa.” Kyala akāli ikuyoba, kangi ikīsu kikumbona Yeso bo umwe mukuntwala Umwene. Umo mo mūmo ikīsu kikukēta. . . “Umwe mwe bakalata abasīmbigwe, mukubaligwa na bāndu bōsa.” Ubūmi bwīnu bukuyoba iki umwe muli.

³⁵ Lilino, u Abraham uyu pa nsebwe gwake, ikugomokela nyuma. Uswe tukubūkāga ukugomokela nukubala isya umwēne itolo akabalilo kanini, mwa Būku gwa Bwāndilo. Muntu gwa 14 ugwa Bwandilo, une ngusubila akene kali. O, bo bumogi buki apa! Lilino, uswe twesa tumenye isya Abraham, mumo fikuti Kyala alinkolile umwene ukufuma nkisu kya Kaladiya kangi akaya ka Ur, nukumbula umwene ukwipagula mwene ukufuma ku bināke bake.

Kyala ikukolela abanyambala pamo bakikulu, Umwene ikukolela u lupagulano.

³⁶ Lilino, ulo lo lutamio ni fipanga umwisyugu, abēne batikulōnda ukwīpāgūla bēne ukufuma ku gwaiyolo gwamumbili mwīti-. . . unsitakwītika. Iyo yo nongwa uswe tukabagila ukubuka pabutalipo. Uswe itolo tukwingila mula ubusululuke bwamumbili, kangi uswe—uswe tukuyoba, “O, Jim yo miana unnunu, linga umwene ikunwa. Linga umwene. . . Kangi une ngubuka nu mwene ku kyumba kya nguli, loli une ndikukina i nguli mma. Une—une—une ngubuka nu mwene kula ku lusekelo. Abene bikuyoba isunga inyali, na fyosa bo ifyo, loli une ndikuyoba silisyosa.”

³⁷ “Sōkēla panja ukufuma pakati pa bēne.” Uko ko kotalusya. “Ipagula gwimwene. Ukupalamasya mma ifindu fyabo ifinyali, kangi une ngwambililaga ugwe,” ikuti Untwa. “Komma ukuya mwiyo ko na basitakwitika, kisita-bumobwene mwiyo ko palikimo.” Komma ugwe ukubomba ikylene. Ipagula gwimwene.

³⁸ Kangi Kyala alinkukolela Abraham ukwipagula mwene ukufuma ku bosa ba luko lwake, kangi ukwenda nu Mwene. Nkundwe, utubalilo tumo ikylene kikusanusya ukukileka ikipanga. Ikyene kyanusyaga ikyo kwa Pauli. Umwene alinkufimbilisigwa ukukileka ikipanga kyake. Kyanusyaga ikyo ku bingi. Utubalilo tumo ikyēne kikusanusya ukusōkamo nu kāya. Utubalilo tumo ikyēne kikusanusya ukundeka tāta na māma, nukutāga fyōsa. Une ndikusanusya ukuyoba ikylene kikubomba akabalilo kalikosa, loli utubalilo tumo ikylene kikubomba. Ikyene kikusanusya ukuti ugwe kufimbilisigwa ukwegu kilikyosa pakati pa ugwe na Kyala, nukwenda nu Mwene pagwīmwenē. O, bula ubusayigwa, ubulīlanilo ubunyāfu, bula ubulilansi ubu ugwa kuyanabo akabalilo kāko umwe mukwīpāgūla mwībēne ukufuma ku findu fya nkisu kangi abitiki bamumbili aba bikukuseka ugwe, nu kwenda gwimwene na Kristi!

³⁹ To tubalilo tulinga utu une ngumpālisya Kyala! Umwene alinkuti, “Une ngubapaga umwe batata na bamama nkisu

kyamwisyugu iki. Une n̄kupa ugwe ab̄n̄ako na bab̄ombeli. Kangi Une ndisakukulekamo ugwe siku, kangi'mma Une ukukut̄aga ugwe. Palema nalinga ikisu kyosa kikusanusya inyuma yake pa ugwe, une ngubuukaga na nugwe, ku bumalikusyo bwa njila.”

⁴⁰ Lo lusako lusayigwa luki, ukuti u m̄ndu alinalo ulusasanio uku k̄onga u Ntwa Yeso, ukwip̄aḡula mw̄ene ukufuma ku b̄osa abab̄ombeli bamumbili, ukunk̄onga u Ntwa! Kangi linga u m̄ndu aligw̄esa ikufw̄ana ikutoligwa ukw̄iȳega mw̄ene nubutalusyo, nu kw̄itw̄ala b̄ene ukuya Bakristi, l̄oli bikugana ifindu fyamumbili, ikȳene kyo kinunu-ukuk̄inda kuli ugwe ukufw̄ima unnino uȳungi palapala pala. Uko ko kutalusya. Kangi linga nayumo isakwendaga na ugwe, alipo Yumo uyu aafingile ukwenda na ugwe. Ikyo kyo, u Ntwa Yeso, Umwene isakwendaga na ugwe.

⁴¹ Kyala ālimb̄ulile Abraham ku, “Ip̄aḡula gwimwene.” Kangi itolo ukuya gw̄ab̄undu m̄mo Abraham āli, umw̄ene alinkw̄ega u gw̄ise palikimo, umwene alinkw̄ega u mwanundumiana gwa nkulu gwake pala, akipwa k̄ake; bosa bitulike pa mwene. Kangi Kyala nasiku āb̄obile ukunsaya ukw̄ene mpaka umw̄ene āb̄obile iki Kyala ālimb̄ulile umw̄ene ukub̄omba.

⁴² Une ndikuyoba ukuti ugwe ukaya Nkristi. Ikyo, une ndikunsosȳapo-pabukristi aligwesa. Loli une nguyobaga iki, ukuti linga Kyala akubulile ugwe ikindukimo ikyakubomba, Umwene atisakusayamo siku mpaka ugwe kubomba ikyene. Une ndi mu kigemo ikilo iki na kimokyene kya findu fila fikolelile pa une. Ingomano sȳangu sikaya mma iki isȳene sibagis̄enie ukuya, kuli ifȳinja fibili ifi fik̄ind̄ile. Ikȳene kyo panongwa yakuti une ndoligwe kwa Ntwa. Umw̄ene ālimb̄ulile une, “B̄uka ku Africa, kanḡi polelo ku India.” Apa ikyene kili, kisimb̄igwe apa, mu nyuma mwa Buku uyu, lululu lilino.

⁴³ U nt̄end̄eki ālinḡolile une, alinkuti, “Baleka bala baBunu bak̄ind̄ege. India yo it̄end̄ek̄isye.”

⁴⁴ U Mbepo Mwikemo aalyagene na une, alinkuti, “Ugwe kubukaga ku Africa bo mumo une n̄akubulile ugwe.”

⁴⁵ Kangi ikyinja ikingi kilinkukinda. Kangi abat̄end̄eki. . . Une ndikw̄ibwa isya Ikyene. Umw̄ene alinkuti, “Uswe tukuyaga ku India. Ifitiki fitalile fili apa.”

⁴⁶ Une ndikw̄andako ukub̄uka, ndikw̄ibwa Ikȳene mpaka une ndinkufika ku Lisbon. Ikilo kimo, iki, une n̄inogonaga une n̄afw̄aga. Ulub̄unju uluk̄onge une ndikw̄and̄ako, ukub̄uka kula ku kibusu, ukuya nu k̄oga kumo. O, une n̄ali mbine fiyo, une ndinkutoligwa ukwima mmwanya kifuki. Pala, u Lumuli lula lw̄itulike pala mu kibusu, lulinuti, “Une n̄inogonaga Une ngub̄ulile ugwe uku, ‘Buka ku Afrika, ikȳakw̄anda.’”

⁴⁷ I ngomano sȳangu siȳile syakutoligwa panandipanandi ukufuma kabalilo kala. Palema nalinga une n̄ab̄ukile ku

India, na kifuki sinda gwa elifu-elifu bīmīle pala, lōli kila kikābōmbāga iki Kyala āyobīle ukubōmba. Une ngwīpilika ukuti i ngomano syāngu sitisamo siku ukuya bupōnjōli mpaka une ngubūka kulakula ukutalula ukugomokela nu kupela ikīndu kila kitalusye. Kali une ngubōmba fiki, ikyēne yo Africa, ikyākwaṅda, panongwa yakuti ugwe kufimbilisigwa ukubomba ikyene. Pala lilambalele i Lisyu lya Kyala Lyasyepwa, lilambalele pala. Une namenye kanunupo ukukinda ikyo. Loli une ngufimbilisigwa ukugomokela. Kangi une ngwīpilika ukuti ikyinja iki kikwisa ko kabalilo une ngwafula ukufuma mu likalang’asa, nu butuli bwa Ntwa.

⁴⁸ Iyi iyalwīmiko, i Nongwainunu yaiyolo uyu afumile pakukula panini-panini, ngati u mpiki gwa nsyūngūti, loli une ngusubila umwene ali kifuki ukwitendekesyela ukupalagania isamba syake lilino. Une ngwitika ikyene, i Ndumi ingulumba iyi kangī ikīndu ikikulumba, Une ngwitika ukuti u Ntwa isakwītikisya uswe ukuyugania ikīsu kangī ku lwīmiko lwa Kyala.

⁴⁹ Ugwe kufimbilisigwa ukubomba iki Kyala akubulile ugwe ukubomba. Kangi Abraham alinkubuka itolo nkyeni, alinkwega abandu bake nu mwene. Umwene abaganile abene. Ikyo kiyabo kya bundu. Loli bo kakindilepo akabalilo, panandi na panandi, ugwise aafwile nukusyiligwa umwene. Polelo umwēne āli na kīpwa kāke, polelo i nyūmanilano ni ngānikano sikwīsapo. Kangī, kubumalikisyo, Loti alinkwega ulusalo lwake nukubuka ku Sodomu. Kangi umwe ketesya Abrahamu, umwene akatatikene na Loti. Umwene alinkuti, “Uswe twe bakundwe. Ugwe tutikufimbilisigwa ukukanikana. Loli ugwe fyusya untu gwako kangī ugwe kubuka injila yiliyosa ugwe kulonda ukubuka. Linga ugwe kubūka kubusōkel’isuba, une ngubūka ku bwīngilīlo. Ugwe kubūka kulūlu, une nisakubūka kwītōngo.” Ako ko kayīlo ka Kikiristi, yaga gwākwiḡāna ukupa u mūndu uyūngi ikinunu-ukukīnda ikya lwītikisano. Akabalilo kosa kitwala ikyene ku mwene, ndeke umwene egege ulusalo lwake.

⁵⁰ Kabuno nongwa ya fiki? Fiki fyālimpelile Abraham ukubōmba ikyēne? Umwene aamenye ukuti umwene aafingiligwe na Kyala ukuti umwene aabagile ukwingil’ikilingo ikīndu kyosa, mulimosa. Amenī. Popāpo, polelo, i kihema pamo ikitembe, nongwa ya fiki uswe tubagile ukupakikisya? Ikīndu kyosa kili kwa uswe. “Basayigwa bo bōlōlo kabuno abene bisakwingilapo pa kisu.” Ikyēne kyōsa kyītu. Kyala āyobile lūlo. Popāpo mpapo u mūndu ikinunu-ukukīnda ikya lusalo, linga umwēne ikulōnda. Lumo ikyo kyo kyosa umwene isakwagamo siku. Loli ikyene kyosa kyāko, a bingilakilingo ba bupoki nu lufingo. Ikyene kyo kyosa kyako.

⁵¹ Polelo, Sarah, unkikulu ummogi ukukinda nkisu, umwēne ālitūgēsye pamwanya pala pa lubafu lwa kāmba nu ndume gwāke mūmo umwēne abagīle ukubōmba. Umwēne nsulula, ena,

lumo āfwālāga umwēnda unsulula gwa diresi, pamo kilikyōsa iki umwe mukulōnda ukukōlēla ikyēne. Akabalilo kako, Nka. Loti afwele bo yu ntāgīli gwamaelifu–elifu. Kangi undume gwake aali nkulumba gwa kaya kala. Umwene āli ndongi uyu ālitugesye mu kipata. Umwēne āli na kalikōsa; isaga kusyūngutulo syōsa isyakusonasona ni sekelo sya makadi isi syakīndililaga mu Sodomu na Gomora. Lōli Sarah āsangelwīke fiyo ukwītūgāla nu ndume gwāke pa buhōmbigwe bwa bususilwa, nukumanya ukuti umwēne āli mu bwīgāne bwa Kyala, ukukinda ukwikyela ubukābi bwa, pamo, ubwikyele bwa bukabi ku kabalilo. Uko ko kutalusya. Ako ko kabalilo kāko Kyala ikuyātila.

⁵² Kangi ilisiku limo, ugwe, itolo ukuya nsisimikisyi bo ugwe kwegu unsebwē unsobi, ikyene kikukwāga na ugwe ilisiku limo. Ugwe ubagile ukwinogona ugwe kuyaga kanunu mosa. Ugwe ubagile ukwinogona ukuti ugwe kuyōnga, loli ugwe ukaya. Kibagile ukuboneka ngati ikyene kikupililigwe mosa, loli ikyene kikakupililigwa pamwanya. Kyala amenye filifyosa. Umwene amenye kali ugwe naloliloli kusanusya ukwilata kwako pamo umma. Umwene amenye kali ugwe naloliloli kusanusya ukuti ugwe kwitika Umwene kangī upokigwe, nukummwitikisya Umwene, kangī ugwe ufwīle ku findu fya kīsu, kangī ugwe uli mūmi mwa Kristi. Umwēne amēnye ikyo.

⁵³ Lilino, uswe tukuketesya Abrahamu, une ngulonda umwe ukuketesya mbepo ugwanaloli uyu. O, ikindu kyosa ikisayigwa apa kyo ipyana. Une ngulonda umwe ukubala na une lilino ukufuma ku ntu gwa 14 ugwa Kusōka, itolo pa kabalilo.

⁵⁴ Lilino, ikindu kyākwānda kyābonike pa buyo akabalilo kāko abēne bābūkīle pāsi pala, Loti alinkuya mu lutamio. Fiki? Umwene āli panja pa bwigane bwa Kyala. Kangi linga ugwe kuya mu lutamio akabalilo kako ugwe uli mu bwigane bwa Kyala, Kyala isakukutula ugwe panja. Loli linga ugwe uli mu lutamio, pānja pa bwigane bwa Kyala, kilipo ikindu kimokyene ikyakubomba, gomokela mu bwigane bwa Kyala kangī.

⁵⁵ Lilino, abanyafyāle bōsa balinkusegelēla bēne palikimo, kangī abēne bākētīle amalukubo pāsi pala gābūndēle na mīsi kanunu, kangī abene babukaga itolo ukusuluka nukwegu u Sodomu unnini ugwayiolo uyu, Gomora, bikukyega ikyene. Kangī abene balinkubomba. Kangī akabalilo kāko abēne bābūkīle ukusuluka nu kwākwēga ikyēne, abēne balinkwēga Lot na bēne.

⁵⁶ Une ngulōnda umwe ukukētésya u Mbepo gwa Kristi apa mwa Abraham. Lilino kētésya ilinandi lya 14.

Kangi akabalilo kako Abraham aapilike ukuti unkundwe gwake... (Mukupilikisya ikyene?)... unkundwe gwāke ālyēgigwe nyakigwe, umwēne alinkufwīkīfyābwīte ababōmbi bake abamang'anyisigwe, bapāpigwe mu nyūmba yāke

mwēne, bamia batatu na kalongo na lwēle, kang'i alinkukōnga abēne mpaka ku Dan.

57 O, lyo linogono ilisayigwa nki ilya ipyāna! Abraham, akabalilo kākō u nkūndwe gwāke, palema-nalinga āgwīle ukufuma ku ipyāna, palema-nalinga āli nkayilo ka kugomokelanyuma, akabalilo kākō umwēne āpilike ukuti ikisu kyālinkolile umwēne lōsa, kang'i kyāli nyakile umwēne nu kummwēga umwēne ukunsōsyāpo, ukwakumbūta umwēne, Abraham ābōmbile mwa Mbepo gwa Kristi. Umwēne ālīsile nu kufwīk'ifilwilo bōsa ba banyāmbāla bāke aba bāpāpigwe mu nyumba yāke, kang'i alinkubakōnga abēne, kang'i alinkubopa panyuma ya bēne injila yōsa mpaka ku Dan. Kang'i Dan yo fiyabo ukukinda fyosa fya Palestina, "Dan mpaka Beer-sheba," ukufuma ku bumalikisyo bumō ku bung'i. Kang'i ikyēne kyo kyākwēgelēla kya Kristi, akabalilo kākō Umwēne ākibwēne ukuti ikisu kyālyēgile. . . āgwīle, ukuti Umwēne ābopesēnia nu ndugu ku bumalikisyo, ukwāmbilila kāng'i u luko ulugwāno lwa Adam.

58 Une ngulonda umwe ukuketesya ilinandi ilikōnge, mūmo u Mbepo ikuyoba ukwisila mwa umwēne. Umma ndaga, ilinandi lya 15 lilino.

Kang'i umwēne ātwēle ukugomokesya fyōsa (fyōsa) ifyōmbo, kang'i yōpe ātwēle kāng'i u nkundwe Loti, kang'i ifyombo fyake, kang'i abakikulu bope, na bandu.

59 Akabalilo kako Abraham alinkubopesya kunyuma ya ndugu uyu ālyegile u nkundwe gwake, umwēne ālinkumbopela umwēne injila yosa ukukilania ikisu, ku Dan, nukugomokesya kilikyōsa iki umwēne āyōngīsye mu kugwa.

60 Kyo kipicha ikimogi nki ikya Kristi, Yūyo āpilike ukufuma ku Mwanya ukuti uswe twātāgigwe kang'i alinkwisa nu kumfwīma u ndugu, injila yōsa ku gehena, nu kunyaka imyōyo imiyōnge nu kututwāla uswe ukugomokesya nu kugomokesyāpo uswe ku kilikyōsa iki uswe twālinakyo bo tukāli ukugwa! Uswe, bāgomokīle-nyuma, uswe twe twāpāpigwe ukuya banabalumiana ba Kyala, aba baniongasigwe ukuya banabalumiana ba mōhēsi, kang'i twātēdekigwe. . . twābūkile ukukōnga ifīndu fya kīsu, nu kubōmba ubusobi, nu kubopa nukupafu ngati Loti ābōmbile, tukūlisya pānja ubwābuke bwītī bwākupāpigwa nu kubūka kukukōngēsya i fīndu fya kīsu. Kristi ālīsile pāsi. Palema-nalinga twāgwīle; Kyala, amēnye mbwāndilo ywāni āngāli ikuya mpokigwe kang'i ywāni āngāli atikuya mma, polelo ikwisa pāsi nu kumbopela u ndugu ukukīnda mbūmi, ukukīnda u bufwe, ukukīsania paradiso, ukwīngila mu gehena. Kang'i injila yosa ukufuma ku Lwimiko ukubuka ku gehena, kang'i alinkwega a—a maka ga gehena, kang'i ifungulo syosa ukufuma kwa mohesi, kang'i nukusyuuka

kangi, kangi apyanikisigwe ku mundu, ukuti umwene abagile ukuya banabalumiana na banabalindwana ba Kyala kangi.

⁶¹ Keta u Mbepo mwa Abraham pala, u Mbepo gwa Kristi ikwisa nu mwene?

⁶² Lilino une ngulōnda umwe ukukētésya panini ukukindilíla, bo uswe tukubala.

Kangi u mwalafyāle gwa Sodomu alinkubūka pānja ukwa kwāgāna nu mwēne bo umwēne agomwikèko ukufuma ku bubūto bwa mwalafyāle uyu Kedolaomala, kangi . . . a banyafyāle . . . bāli nu mwēne, mu kikoga kya Shave, iki kyo lukubo lwa mwalafyāle.

⁶³ Abēne bābūkile pānja. Mwalafyāle gwa Sodomu ātwālīgwe ukugomosigwa. U nkūdwe gwāke āgomosigwe. Abāna bāgomosigwe. Kangi apa balinkubuka panja abanyafyale ukwagana nu mwene. Kangi, pope, apa po pápo une ngulonda ukufikako, i ndumi lilino. Kētésya apa.

Kangi—kangi Melekisedeki, mwalafyaale gwa Salem (Mwalafyāle gwa Yerusalemu, Mwalafyāle gwa lutēngāno) alinkutwāla pānja unkati nu bwālwa bwa māfilu: kangi umwene aali mputi gwa Kyala ugwapamwanya ukukinda.

Kangi umwene alinkunsaya umwene, kangi alinkuti, Asayigwege u Abraham ugwa Kyala ugwapamwanya unkinde, mwenenakyo gwa myaanya ni kisu:

⁶⁴ Melekisedeki, u Mwalafyaale gwa Salem, yope aliyimilile Mwene pakati pa banyafyale abangi. Kangi kētésya, ubwite bwāmalíke, u Mbepo gwa Kyala mwa Abraham, ugwa Kristi, uyu ātwele ukugomokesya unkundwe gwāke ungwāno, polelo alinkupyānikísya umwēne ukugomokésya pa kayīlo kāke akatulusyē, ku fyōsya ifi umwēne āfumile pakutāga. Umwēne agomokísye ikyēne. Kangi akabalilo kāko umwēne ābōmbíle, Umwēne alinkutwāla panja unkati nu bwālwa, u mugonesyo. Ngimba umwe mukabagíla ukukēta Yūyo Melekisedeki āli? Umwēne āli Kyala. Ātwēle pānja u mugonesyo, ukufuma ku bwite.

⁶⁵ Lilino unko uswe tusanukile kangi, kwa Matai 26:26, nakalinga itolo, nukukēta iki Yeso āyobíle apa isya ikyo. Mwa Buku gwa Matai, untu gwa 26 kangi lyópe ilinandi lya 26, uswe tukulonda ukubala itolo pakayabo kanini apa. Umma ndaga, Matai 26:26.

Polelo ikwisa Yeso na bene ku buyo ubu bwakoleligwaga Gologota, Gologota, pamo, Getisemani, (une ngusanusya,) kangi alinkuyoba ku bafundigwa bake, Itugala umwe apa, akabalilo kako une ngubuka kula ukwakwiputa.

⁶⁶ Une ngwitika une ndinalyo i Lisimbo ilisobi. Matai, amanandi malongo mabili-. . . ga 26 ga ntu gwa 26. Linga umundu yumo alinalyo ilyene, bala ilyene kuli une, linga ugwe—linga ugwe ubagile ukulyaga ilyene. Itolo i miniti. Iki kyo luko ulumogi apa. Une ndikulonda umwe ukupondwa ikylene. Apa uswe tulipo. Ikyo kilinakyo ikylene, kalumbu.

Kangi bo abène bālyāga, Yeso alinkwēga unkati, nukugusaya ugwēne, . . .

Ngimba ikyēne kyāli fiki? U bwīte bwāmalike.

. . . alinkunyosola ugwēne, nukupa ugwēne ku bafūndigwa bāke, kangi alinkuti, Ega, kangi ilya; iki kyo mbili gwāngu.

⁶⁷ Muketile ukuti Melekisedeki? Abamia ba fyīnja pabutasi, akabalilo kāko Umwēne ālyāgéne na Abraham, ukufuma pāpo u bwīte bwāmalike, Umwēne āpéle unkati nu bwālwa. Kangi apa Yeso ikupa abafundigwa, ukufuma pa bwīte Bwāke bwāmalike, Umwēne ābapéle abène unkati nu bwālwa. Kētésya. Kētésya u Kwisa kwa nkyeni.

Kangi umwēne alinkwēga ikikopo, kangi—kangi alinkupa amapalo, nukupa ikyēne ku bène, ikuyoba, Inwa umwe kyōsa kya ikyēne;

Kabuno ili lyo lilopa lyangu ilya lwitikano ulupya, ili lilyonekile kuli. . . imbibi nu busyūle bwa mbibi.

Loli une nguyoba kwa umwe, Une ndisakunwa ukufuma umwisyugu ikya i kipaso kya mpesa, mpaka ilisiku lila akabalilo kako une ngunwa ikylene mbupya na umwe nu kitangalala kya Tata gwangu.

⁶⁸ Uswe tuli mu bwīte lilino. Uswe tukufwīma u nkūndwe gwītu ungwāno, uyu Kyala, bo lukāli u lwālo lwa kīsu, ākētīle kangi āsūngwīle-ngāni ku Būmi Bwāsypwa. Kangi i findu fya kīsu fintakile umwēne nukunkola umwēne mu kafulafūmbi. Umwēne yo ali pānja mfibugutīla na makalasi, umwēne nu nkasi gwāke, bikwēnda ukufyūka nu kusuluka i ngīndi, ikukwēsa nu kunwa nu kwēmbēla, ikugela ukwāga u lutēngāno. Kangi u Mbepo gwa Kristi mwa uswe, bo Ikyene kikuyaga mwa Abraham, uswe tukindile ukulōndésya umwene. Na fyōsa i filwīlo fya Kyala, a Bāndūmi ba Kyala batelengēne ukusyūngutīla, uswe tukīndīle ukwākuntwāla ukungomokesya u nkūndwe gwītu ungwāno.

⁶⁹ Kangi akabalilo kāko ubwīte kubumalíkīsyo bumalike, uswe twisakwāgana na Melekisedeki kāngi, saya Kyala, Yūyo ālisayīle Abraham kula, kangi alinkumpa umwēne ulusayo, nukumpa umwēne unkati nu bwālwa, u mugonesyo. Kangi akabalilo kāko ubwīte bumalike, uswe twisakwagana nu Mwene. Uswe twe tuli bingilakilingo ba lufingo lwa Abraham, bīngīlakilingo-palikimo na Kristi mu Kitangalala, twisakwagana nu Mwene ku

bumalikisyo bwa nsebwe, nukwega u nkati nu bwālwa, kangi, akabalilo kâko u bwite bumalike.

⁷⁰ Ngimba yo ywāni u Melekisedeki uyu? “U Yula yuyo akāli na tāta, akāli nayo u māma, akāli nu bwāndilo bwa masiku pamo ubumalikisyo bwa būmi.” Umwēne isakuyaga Pala ukupa umugonesyo kangi. Umwe mukupilikisya ikyēne?

⁷¹ Akabalilo kâko uswe tukukwābila mmwanya, pa tukilo tumo, akabalilo kâko uswe tukwīsa palikimo nukwēga u mugonesyo ukufuma ku fiboko fya babōmbi ukwimilila ukuti uswe tukwitika mu bufwe, ukusyiligwa, nu busyūke bwa Ntwa Yeso, ukuti ikikīngo kila, umbili Gwāke ugu Umwēne ākupulilīgwemo, Kyala, uswe tukwēga ugwēne, ukuya mwīmīlīli, “Uswe tufwīle ku fīndu fya nkīsu, kangi tupāpīgwe mbupya bwa Mbepo.” Kangi uswe tukwenda nu Mbili gwa Kristi, abitiki bosa palikimo.

⁷² Akabalilo kâko ubwīte ubukulumba bumalike, kangi uswe tukwisa kula kangi na Kristi, uswe tukwegaga u mugonesyo nu Mwene mu Kitangalala kya Kyala, mbupya; nukulya u mbili, nukunwa ililopa lya mpesa kangi, mu Kitangalala kya Kyala. O! Pala alipo Melekisedeki. Uyo yo Yuyo Umweene aali.

⁷³ Lilino unko uswe tubale itolo panini pankyeni pa Mwene apa, kangi ilinandi lya 18.

Kangi Melekisedeki mwalafyaale gwa Salem alinkutwaala panja unkatu nu bwalwa:...(Umwe mukupilikisya ikyeene?)...kangi umweene aali mputi gwa Kyala ugwapamwanya ukukinda.

Kangi umwene alinkunsaya umwene, kangi alinkuti, Asayigwege u Abraham ugwa Kyala ugwapamwanya unkinde, mwenenakyo gwa myaanya ni kisu:

Kangi umwēne alinkunsaya umwēne,...Kangi umwēne alinkusaya...

Kangi asayigwege u Kyala ugwapamwanya unkinde, uyu aboombile aponisye a balugu baako nkiboko kyaako. Kangi umweene alinkumpa umweene i kyakalongo kya fyoosa.

Umwēne āhōmbile ifyakalōngo kwa Melekizedeki. Abraham ampele Umwene ikyakalongo kya fyakubwite.

⁷⁴ Lilino une ngulōnda umwe ukukētēsya apa bo Pauli ikukīndilīla, ukupa ulwālo lwa kimanyisyo iki kikwīsa lilino.

Kangi u mwalafyale gwa Sodomu alinkuyoba kwa Abraham, Mbapo une abaandu, kangi ega ugwe ifyoombo kwa gwīmwenē.

Lilino, u mwalafyale gwa Sodomu alinkuti, “Lilino, ugwe itolo mbapo une ukugomosya abīlāmbike bāngu, kangi ugwe ega ifyombo kwa gwimwene.”

Kangi Abraham alinkuyoba ku mwalafyale gwa Sodomu, une mfyusisye ikiboko kyangu kwa NTWA, u Kyala ugwapamwanya unkinde, . . .

El Elyon, “u mwenenafyo gwa myānya ni kīsu,” kula.

. . . unkinde ugwapamwanya Kyala, u mwenenafyo ifya myānya ni kīsu,

Ukuti une ndisakwēga ukufuma ku ndisi kōpe na ku kalisi-ka-filato, . . .

Umwēne akāli ni sasanio ingulumba ukwēga ihéla. Umwēne itolo ālondága unkundwe gwāke ungwāno.

. . . kangi ukuti une ndisakwēga akāndu kalikōsa ka fyāko, usulwe ugwe gwīse ukuyoba, Une numpelile Abraham nkabi:

Ukupāgulāko fyēne ifi abanyāmbāla abakeke balīle, kangi ni kiyabo kya banyāmbāla aba bābūkile na une, . . .

⁷⁵ Lilino, une ngulōnda umwe ukukētésya, Abraham āyobīle, “Une ndisakwēga ukufuma ku ndisi ukubuka ku kalisi-ka-filato.” Umwēne akālwlle ubwīte, ukutēndēka i hela inyīngi. Kangi amabwīte agānalōli gabwānalōli gatikutēndekigwa ni finyonywo fyabupafu. Amabwīte gatikulwīgwa kuli hela. Amabwīte gikulwīgwa kuli—kuli infinyonywo, kuli i fūndo. Abanyāmbāla bikulwa ubwīte kuli i fūndo. Kangi akabalilo kako Abraham āsōkaga panja ukwakwega Loti, umwēne akabūkile pānja panongwa yakuti umwēne āmēnye umwēne ābagile ukubakyapa abanyafyāle nu kwēga fyōsa ifyābo ifikabigwe, umwene alinkubuka panja kuli i fūndo ya “kumpoka unkundwe gwāke.”

⁷⁶ Kangi u ndumbilili aligwesa uyu atumigwe panja pāsi pa bupakigwe bwa Mwalafyale gwa Kumwanya, atisakubukaga ku hela; napamo isakubūka umwēne ukupela ifipānga ifinywāmu, napamo isa umwēne ukubūka ukusōnga ifipānga-fipāgūke. Umwēne isakubūka itolo ku fūndo yimoyēne, kangi ikyo kyo, “Ukutwāla ukugomokesya unkundwe gwāke ungwāno.” Kali umwene ikuya nu lutalama pa kyabupi pamo kali umwene atikubomba, ikyene kitisakupela na kayabo kanini ka bukindane ku mwene.

⁷⁷ Bomūmo une nguyoba, “Amabwīte gānalōli gikulwīga kangi gikubūkigwa kuli i fūndo kangi komma kuli i hela.” Kangi abanyambala na bakikulu aba bikwingila ikipanga nu kwisa nkipanga, ukuya bafumuke, panongwa yakuti *aba Jones* ali nkati mula, pamo abene bikusanuka ikipanga kyabo ukufuma ku kipanga ikinini ukubuka ku kipanga ikinywamu, ugwe kubōmba ikyēne kuli ikinyonywo kyabupafu kangi i fūndo indalusye yikaya kunyuma kwa ikyēne. Ugwe ubagīle ukuya gwākigana ukwīma ku nkyēni kwa bwīte.

⁷⁸ Mu kipanga iki apa, akabalilo kako ifindu fikubuka mbusobi, kangi umwe banyambala na umwe bakikulu mwisakubopa nu kubuka kula kubuyobumo ubungi, pamo ukulambalala panja mpaka ukūmāna ukunini pamo ingānikano simalike, kilipo kimo kitamisye nu bwendelemo bwako. Kutalusya.

⁷⁹ Uswe tuli nu lwiho apa. Uswe tuli nu—uswe tulinalo u lubatiko apa. Ikipanga iki kyāligwe pa fundo sya i Bāngéli. Linga alipo umunduyumo muno atikuboomba ubutalusye, kangi ugwe kwino gona ukuti abene bakaya, ugwe buka ku mwene nukuyoba ku mwene. Linga ugwe ukabagila ukunsayania umwene, polelo ega ukundwe yumo na ugwe, yumo pamo babili ukongelelapo. Linga umwene atisakusayanisigwa akabalilo kala, polelo kiyobaga ikyene ku kipanga. Kangi i kipānga kisa kunkaga umwēne, ukuya nabumo kangi'mma ubulilanisi nu mwēne. Kangi Yeso alinkuti, “Kilikyosa iki umwe mukwabula pa kisu, une ngwabulaga ku Mwanya.”

⁸⁰ Iyo yo nongwa ugwe uli ni ndamio nyīngi fiyo, panongwa yakuti ugwe utikukōnga ifūndo sya i Bāngeli. Linga umundu yumo nkipanga ikutēdeka ulufubānio, pamo ikindukimo kikubuka mbusobi, ikyene kikaya mbombo yako ukuyoba isya nnyambala yula pamo unkikulu yula. Iyene yo mbombo yako ukubuka ku nnyambala yula pamo nkikulu, kangi mbula umwene ubusobi bwake. Kangi linga umwene atisakupilika ugwe, ega uyungi yumo na ugwe. Umwene atisakupilika ikyo mma, polelo ikipanga kikummwābulāga umwene. Yeso alinkuti, “Iki umwe mukwābūla pa kisu kya pāsi, Une nisakukwābula ku Mwanya. Iki umwe mukupinya pa kisu, Une nisakupinya ku Mwanya.” Ago go maka ga kipanga.

⁸¹ Apa pakaya patali mma, undumbilili unnunu umwinangu gwa une, umwene āli nu ndumiana, kangi u ndumiana yula ābūkāga ku kipanga, i kipanga kyāke kyēne. Umwēne āfikile ku buyo kūko umwēne ālyāndile ukubopa ukusyūngutīla na kalīndwāna kanini kaiyolo kāko kākwēsāga kangi kānwaga kanfi kēndendekāga. Ndumbilili alinkuti, “Ena, iyo yo mbombo yake.” U mwīnāngu gwapakipāmbāga fiyo gwa une, kangi u ndumiāna unūnu. Lōli umwēne alinkulēngulīgwa lōsa nu nkikūlu unkeke yumo; kangi umwēne ālyēgīgwe, āli na bāna bamo, undume gwāke āli nu būmi. Umwēne ātīlāga abēne babūkāga pakuya. . . u ndumiāna yula āyaga pakummwēga umwēne. Polelo, u nkundwe ālepulīgwe mosa lōsa. Kangi umwene alinkuyoba kwa une, “Nkundwe Branham, une ngulonda ugwe ukubuka ku ndumiana gwa *kyakuti-kyakuti* gwa une. Une ngulonda ugwe ukuyoba ku mwene.”

⁸² Une ndinkuti, “Nkundwe. . .” Une kifuki nākōlīle i ngamu yāke. “Ugwe uli ni njila innunupo. Komma ukunduma une. Linga u ndumiana atikuya nu bumi ubufikepo, kangi i kipanga kimbwene umwene ikubomba ubusōbi, polelo ikyene kyo kindu

kya kipanga ukubomba imbombo iyi. Ikyo kisyele ni kipanga. Kangi i kipanga kikukilania kula nukumbula umwene.”

⁸³ Polelo umwene alinkwega u nkundwe, nukubuka kula nukumbula umwene. Kangi umwene alinkugomokela ku nkundwe yula, ukundeka umwene amanye umwene abombelaga ku mbombo yake, kuli umwene ukubomba kilakila. Umwene alinkwega u nkundwe uyungi, babili abakongelela, abadiakoni babili balinkubuka kula nu kumbula u ndumiana. Umwene alinkusita kupilika ku kyene. Abene balinkukiyoba icyene ku kipanga. Kangi umwene akalisilemo siku kuli ikilo inyingipo, ukuya nsayanisiga ku kipanga ukufuma papo ubutulwanongwa bwake bwabuligwe pankyeni pa kipanga. Polelo, i kipanga kilinkummwabula umwene.

⁸⁴ Kangi kifuki u mwesi ukufuma pala umwene akomigwe pasi ni filaso, kangi u nganga alinkuti, “Lukayapo ulusako nkis u kuli umwene ukuya mumi.” Polelo umwene alinkwafula ukugomokela. Kyala amanye ukubomba icyene.

⁸⁵ Uswe tukugela ukubomba icyene mu twibene, “O, ugwe kufimbilisigwa ukubaya amabala *Gwakuti-na-gwakuti* panja pa kipanga. Ugwe kufimbilisigwa ukubomba *iki, kila*, pamo *ikingi*.” Ngimba umwe mubombile ikiyabo kyinu ukuya kipanga ku kyene? Mwaketa lelo umwe. Iyo yo njila iyakubapela abene ukwafula ukugomokela, ukubasanusya abene kula ku mohesi akabalilo kamo.

⁸⁶ Ngimba Pauli abagile ukuyoba fiki ukufwana nu nnyambala uyu ukusuluka kula agonaga nu nyina gwake ugwakummwaga? Abene balinkutoligwa ukunsayanisya umwene. Alinkuti, “Nsanusilaga umwene kwa mohesi.” Ketesya iki kikuboneka. Kangi mwa kalata gwa kilabo Pauli asimbile, u nnyambala uyu alinkugolosigwa mosa. Naloli. Kyala ali ni njila ya kubombela ifindu ifi, linga uswe itolo tukukonga indagilo Syake.

⁸⁷ Linga ikindikimo kikutamia nkipanga, linga icyene kili pakati pa kilundilo, aligwesa gwa umwe bakundwe. Linga pa kibugutila kya badiakoni, yumo mwa umwe badiakoni batikuya na kayilo, abadiakoni abangi bikwisa nukuya nu lukomano, ukugela ukusayania u nkundwe, mbula umwene iki umwene ikubomba; pamo yumo mwa umwe mwe benekaya, kilikyosa umwe muli. Polelo icyene kibagile ukutwaligwa pankyeni pa mwene. Linga umwene atisakubomba icyene, polelo isaga mbula u ntimi. Polelo, umwene abuligwe ukufuma ku kipanga, kangi polelo unko umwene ayege bo biputafifwani kangi gwapanja. Polelo ketesya Untwa ikubuka ku mbombo pa mwene. Muketile, ako ko kabalilo kako umwene ikugomokela ku mwene. Apo po papo umwene ikubuka ikwafula nkati. Loli uswe tukugela ukubomba icyene twibene, umwe mumenye, ukugela ukubomba i... kilikyosa mumo uswe tubagile ukubomba icyene, lilino, uswe tukatendekamo siku ukuya buponjoli.

⁸⁸ Lilino, u Melekisedeki uyu, u Mwalafyaale gwa Salem, Nsōka, Mpūti gwa Gwapamwanya Ukukinda, aalyagene na Abraham nukunsaya umwene. Kangi alinkumpa Umwene ifyakalongo fyāke, Abraham ābōmbīle. Kangi Umwēne āli Mwalafyāle gwa Salemu. Kangi Umwēne alinkutwāla panja unkati nu bwālwa, u mugonesyo, nu kupa ikyēne kwa Abraham ukufuma ku bwīte, ukufuma pāpo abanyāmbāla bapōnjoligwe.

⁸⁹ Lilino, “Gōsa amabwīte,” bomūmo une nguyobela, “gikulwīgwa kuli i fūndo.” Lilino, linga ugwe uli nu bwīte ubunini nkipanga, ikyēne kikufimbilisigwa ukuya fūndo indalusye. Ugwe kufimbilisigwa ukulwāna ku kīndu ikitalusye. Kangi aligwesa gwa kipanga abagīle ukubomba ikyo. Lilino, ubumanyisi ubu bo bwa kipanga. Ikyo kyo iki uswe tuli apa. Ikyo kyo iki une nimile apa. Ikyo kyo iki i Lisyu Iya Kyala liliko, kyo kuli i kipanga.

⁹⁰ Komma siku ukukyitikisya nakimo ukupinga ikipanga iki. Linga ikylene kikubomba, ugwe utobesigwe, aligwesa gwa umwe. Kangi umwe, mu fipanga ifikindane, linga ikindukimo kitamisyē nkipanga kyako, ugwe utobesigwe, panongwa yakuti ugwe gwe nketesi-mosa gwa kipanga kila. Ikyene kikaya kwa ntimi mma. Ikyene kikaya kwa bakulumba ba kipanga. Ikyene kili kwa ugwe, ugwe pa pamwenepamwene, ukubuka ku nkundwe yula nukukēta linga ugwe ubagīle ukuya nu mwene asayanisigwe. Linga mma, polelo ega babili pamo batatu na ugwe, polelo ukugomokela. Umwene atisakupilika ikyo mma, kibule ikylene ku kipanga. Polelo umwene ikusātisigwa ukufuma ku Kitangalala kya Kyala. Kyala alinkuti, “Linga ugwe kunsatisya umwēne pala, une nisakunsātisya umwēne Kuno, linga umwe mwābūkīle ukukīndamo ulubātiko ulu.” Polelo Umwēne isakummwābūla u mōhēsi ku mwēne panongwa ya bubūmbe. . . ukubongotoka kwa mbili gwāke. Kangi polelo umwēne isakugomokelāga. Uko ko kutalusya. Iyo yo njila iya kutēndēka umwēne ukugomokela. Linga umwēne yo mwāna gwa Kyala, umwēne isakugomokela. Linga umwēne akaya, fiki—fiki, umwēne isakukīndililāga, kangi polelo u mōhēsi isakutuma umwēne ku buyo bwa Syēpwa.

⁹¹ Lilino, ifyakulonda fya ikylene. Linga ugwe itolo kwega ikylene nkati panongwa ya munduyumo, polelo ikyo kyo kikindane. Loli, linga umundu yo ntobesigwe! Kangi Loti āfumile pakubuuka paasi kangi aagomokile nyuma, palema nalinga umweene aali gwa kiHiburi. Umweene aasulwike paasi kangi aagomokiile nyuma. Umwene aali mu lipyana, loli umwene aagwile ukufuma ku lyene. Kangi akabalilo kako umwene aasokilepo. . . Kangi Loti—Loti aapokigwe. Komma siku ukwinogona ukuti Loti akāpokigwe mma. Umwene aali. Panongwa yakuti, akabalilo kosa aka umwene aali mbuyo ubusobi, i Bāngēli Iyāyobile, ukuti, “I mbībi sya Sodomu syandūmbusyāga omōyo gwāke ungolofu bwīla.” Lilino, u mbili

gwake gwābombaga i kindu kimo. Kangi ngimba ubumalikisyo bwake bwāli fiki? Umwēne ātwēle ukukosyasoni kwingipo. U nkasi gwāke āsanwike mbānda ya mūnyu. Umwēne āli na bāna ukwīsila mu bānabalīndwāna bāke. Popāpo, umwe mubagile ukukēta bo bukosyasoni nki ikyēne kyātwēle, panongwa yakuti umwēne āgwile ukufuma ku ipyāna kangi nasiku ukwipyānikisya mwēne ukugomokesya kangi. Kangi Kyala alinkufimbilisigwa ukummwega umwene ukufuma nkisu.

⁹² Loli, pópe, umwene āli nkundwe ungwano, kangi Abraham ābombile fyosa ifi umwene ābagile ukubomba ukungomokesya umwene kangi. Kangi u Mbepo aali mwa Abraham, yo Mbepo gwa Kristi uyu ali nkipanga umwisyugu. Kisita kupasya iki u nkundwe abombile, ugwe kubombaga fyosa ifi ugwe ubagile ukuntwala umwene ukugomokela mbulilanisi bwa Kristi kangi. Kali umwene abombile fiki, ugwe kugelaga nubukafu.

⁹³ Lilino, uswe tukulonda ukukētésya apa lilino kangi, bo uswe tukukindilila ni kimanyisyo iki ikya Melekisedeki uyu, u Mpūti uyu unkulumba gwa Šalemu, kangi u mwenenakyo gwa Kumwanya na pāsi. Lilino, ukuya ikyākwānda:

Kisita tāta, kisita mama, kisita luyūngu, ukuya nabo nabumo ubwāndilo bwa masiku, pamo ukumālísya kwa būmi; lōli ātēndekígwe ngati kwa Mwanundumiana gwa Kyala; ikusyāla mputi nubukīndilisi.

Lilino kētésya. Umwene akāli Mwanundumiana gwa Kyala, Umwene āli Kyala gwa Mwanundumiana. Umwēne akāli Mwanundumiana gwa Kyala, Melekisedeki akāli mma, lōli Umwēne āli Tāta gwa Mwanundumiana gwa Kyala.

⁹⁴ Lilino, u mbili ugu gūgo Umwēne ālinago, Umwēne āfumile pakupela. Ugwēne gukātūwāligwe ukwīsila mu nkīkūlu. Popāpo nu mbili gula gupelígwe, Umwēne akābagile. . . Umbili gumo Umwēne ātēndike, Mwēne, ukwisetula Mwēne.

“Nayumo umundu abagile ukumbona Kyala pa kabalilo kalikosa. Kyala yo mbepo.” Ifisige fyabufwe fitikuketa ifindu ifyo, pene papo ikyene kili mbubumbe bo Mbanda ya Moto, pamo kilikyosa ikyene kyāli, pamo mbubumbe bwa kindu kimo iki abene bakibwene mu mboniboni. Loli i. . . Kyala ikufimbilisigwa ukwisetula Mwene ukwisila mu njila yimo. Kangi Kyala alisetwile Mwēne kwa Abraham, mbubumbigwe bwa nnyambala. Umwene alisetwile Mwene kwa Mōse, nduko lwa nnyambala. Umwene alisetwile Mwene ku bana ba Israeli, nduko lwa Mbanda ya Moto. Umwene alisetwile Mwene kwa Yohani u Mōsi, nduko lwa ngungubiya. Umwe muketile, Umwene alisetwile Mwene mu luko lula.

Akabalilo kako Umwene isetulaga Mwene mbubumbe bwa Nnyambala, ukuya Mwalafyale gwa Salem; gwa Yerusalemu; komma ugwa Yerusalemu, lōli u Yerusalemu Gwakumwanya.

Umwēne ālisetwīle Mwēne mu bubūmbe bula. Umwēne ātēndekīgwe “bo” u Mwanundumiana gwa Kyala.

⁹⁵ Lilino, u Mwanundumiana gwa Kyala abagisenie ukwisa ukwisila mu nkikūlu, ukuti apeligwe apa; ukwīsila mūnda mwa nkikūlu, panongwa yakuti ukwīsila ikīndu kila kilakila bukwīsa u bufwe.

⁹⁶ Kangi Umwēne akābagīle ukwīsa ukwisila mu kipeligwa ngati mūmo Kyala ābōmbīle ku bwāndīlo. Akabalilo kāko Kyala āpelīle u mūndu ku bwāndīlo, nkikūlu akāli nakyo nakimo ikyakubōmba ni kyēne. Kyala itolo āyobīle, “Unko kuyeko kula,” kangi u nnyāmbāla isile ukufuma ku lufumbi. Umwene alinkunkolela umwene, kisita unkikulu aligwesa ukuya nakyo kilikyosa ikyakubomba ni kyene. Loli, u nkikulu, ikyene polelo kyāli mu nnyambala.

⁹⁷ Kangi Kyala alinkwega unkikulu ukufuma ku lubafu lwa Adamu. Ngimba uko kutalusya? Kangi polelo nkikūlu ābūkīle nu kutwāla u nyāmbāla ukwīsila mu kugonana. Popāpo injila yēne iyi Kyala ābagīle ukubōmba. . . Umwēne akābagīle ukwīsa mu kyala-mūndu yula. Umwēne akābagīle ukwīsa ukuya Melekisedeki. Umwene alinkufimbilisigwa ukwisa ukuya Nnyambala, kangi Umwene alinkufimbilisigwa ukwisa ukwisila mu nkikulu. “Uluungu Lwako lwisakukubula untu gwa liyoka, kangi untu gwake gwisakufulasya ikitende Kyako.” Mukupilikisya ikyene? Kyala alinkufimbilisigwa ukwisa ukwisila mu nkikulu; kangi Umwene aabombile, akabalilo kako Umwene itugasyege mu mbili Gwake ugwa Mwanundumiana Gwake, Kristi Yeso. “Kyala aali mwa Kristi, ukusayana ni kisu kya pasi ku Mwene.” Kangi Umwene alinkupa i Lilopa Lyake Mwene ukuya likemo. Kangi alinkupa u Būmi Bwāke, ukuti ukukinda mu mfwōlo gwa bufwe, Umwēne abagīle ukukupoka ugwe ukubuka ku Būmi Bwasyēpwa.

⁹⁸ Popāpo Kyala ālisīle polelo, kangi Umwēne ātēndekīgwe “bo” u Mwanundumiana gwa Kyala. Muketile? Umwēne āli Nnyāmbāla ātēndekīgwe *ngati* Mwanundumiana gwa Kyala. Lilino, Umwēne akābagīle ukuya Mwanundumiana gwa Kyala, panongwa yakuti u Nnyāmbāla uyu yo Gwasyēpwa.

⁹⁹ U Mwanundumiana gwa Kyala āli nu bwāndīlo, Umwēne āli nu bumalikisyo. Umwēne āli na—na kabalilo ka bupāpīgwe Bwāke, Umwēne āli na kabalilo ka bufwe Bwāke. Umwene āli nabo bosa-babili ubwāndilo nu bumalikisyo. Umwene āli nabo bosa-babili tāta na māma.

¹⁰⁰ Uyu u Nnyāmbāla akāli nagwe napamo tāta pamo māma, ubwāndilo pamo ubumalikisyo bwa kabalilo. Lōli Umwēne ātēndekīgwe, u Nnyāmbāla uyu, Melekisedeki, ātēndekīgwe *ngati* Mwanundumiana gwa Kyala.

¹⁰¹ Lilino, u Mwanundumiana gwa Kyala, akabalilo kako Umwene ālisīle nkisu, mbubumbigwe bwa nkikulu, pamo,

ukwisila mu nkikulu, mu luko lwa nnyāmbāla, kangi āgogigwe, alinkusyūka mmwānya kāngi pa lisiku lya butatu, āsyūkile kuli u bwītikisigwe bwītu, lilino Umwēne ikwītūgāla bwilanabwīla. Kangi akabalilo kōsa u mbili gula gukusyāla, uswe tukwītugāsya nūswe. Kangi panongwa yakuti Umwēne āfyūkile mmwanya ukufuma ku mfu, uswe twisakufyūsīgwāga mu bufwāne Bwāke. Apo po kalipo akapango ka Nongwainunu. Yisayigwege i Ngamu ya Ntwa. Komma a Bāndūmi, komma ifīndu ifikīndafipeligwa, komma ikipāmbō kya mayoya ukupuluka ukusyūngūtīla, lōli abanyāmbāla na bakīkūlu, ameni, ima mu bufwāne Bwāke. Ena, nkulumba.

¹⁰² Mūmo une kingikingi njobile iki, une nguyoba ikyēne kangi apa pa kabalilo aka. Ikyēne kikuboneka kyākufwāna. Une nāsānjulāga, ukufwāna inywīli ihano pamo ntāndātu isi une ndinasyo sisyele. Kangi unkasi gwāngu alinkuti, “Billy, ugwe kuya gwakipala.”

¹⁰³ Une ndinkuti, “Loli une ngayongesya na yimo ya syēne.”

¹⁰⁴ Umwene alinkuti, “Ko kugu isyene siliko?”

¹⁰⁵ Une ndinkuti, “Mbula une kūko isyēne syāli bo une ngāli ukuya ni syēne, une ngukubūlāga ugwe kūko isyēne sikugūlīla une.” Uko ko kotalusya.

¹⁰⁶ Une nālisibile ukuya bo u—u gwakulwa, gwafibuli. Une nāli gwāmāka kangi nnywāmu. Kangi une ndinkwipilika, linga ugwe gwābagile ukwitugasya ikipanga iki pa nyuma yangu, une nendaga ukusuluka ulukindi ni kyene. Une ngubabulaga umwe, akabalilo kako une ngufika kula ulubunju lulilosa lilino, une ngusyagania ukuti filipo ifyinja malongo mana fikindilepo. Muketile? Une ngaya iki une nālisibile ukuya. Une ngutoligwa, ilisiku lililyōsa. Mūmo une ngukētēla amaboko gāngu nukwinogona, “Keta kuno. Ena, une nguya unnyambala unkangale.” Une nguketa ku fibega fyangu. Une nguketa ukuti une ngabile ubusito fīyo. Une nālisibile ukufwāla malongo-mabili-na-lwēle pa ngwāmba. Une ngufwāla malongo-matatu lilino. Muketile, une nguya nkāngāle, ntupano, ngumalika nukusōkāpo.

¹⁰⁷ Ngimba ikyene kyo fiki? Une ndinkulya ikindu kilakila iki une nālisibile ukulya. Une ngwitugasya mwīfyūsīpo kangi ukukindapo mumo une nālisibile ukuya nu bumi, ikindu kilakila. Lōli Kyala asūngwīle akabalilo kuli une, kangi une ngufimbilisigwa ukwambilila ikyēne. Lōli ilinogono ilisayigwa lyo, ukuti, ku lisiku lila, Umwēne isakusyūsyāga une mmwanya kāngi. Kangi kilikyosa iki une nāli akabalilo kāko une nāli ni fyinja malongo-mabili-na-fihano mbukusi, une nguyaga kangi bwilanabwila. Ameni. Mwaketa lelo umwe. Fyo filiku ubukāngāle bukundamya une? Une nguntola u mōhēsi ukufuma mu ikyo kuli ifyīnja ni fyīnja, mmenye ifi, ukuti une ngummwītika Umwēne. Ubupīme ubunini ubu bo itolo

bunini, ikindu ikipimba, mulimosa. Linga uswe twālītūgèle itolo malongo-mabili matatu na kalongo, ifyīnja ntāndātu na kalongo mbukusi, akabalilo kītu akafingigwe, fyofiki—fyofiki ifyo lōli bukubilwe nu busulumanie? Ngimba kyo fiki ikyēne? Ngimba ugwe gwābagile ukusanusania ikiyumba-kya-fwīngili iki kuli kila ikindu kyālwīmiko kwīsilya?

¹⁰⁸ Fiki, yisayigwege i Ngamu ya Ntwa! Ikindukimo nkati mwa une kyālyagēne na Melekizedeki ilisiku limo, kangī Umwene āyobile ulutengano kwa une kangī Umwene ālimbele une u Bumi bwa Syepwa. Kangī u būmi ubu bukusanusya nakimo lōli i kipānga ukulūmbilila i Nongwainunu ukukīndililamo. Une nguyoba iki nu bwanaloli-ndumbula bosa, na a Mabāngēli mabili aga galambalele pankyēni pa une. Linga Kyala gwāngu ākīndāga na une ukulūmbilila i Nongwainunu, kangī une ngābagile ukubōmba kangī mma panongwa ya Mwēne, abānāngu bāli bakusi ukufwāna ukwīpākisya bēne, kangī Umwene ikulonda ukunyēga une lululu lilino, “Ameni,” ikyo kikumasya isyene. Ena, nkulumba.

¹⁰⁹ Ngimba bo bukindane buki ikyene kikipela linga une ndi malongo lwele pamo linga une ndi malongo mabili? Une ndi apa ku kindu kimokyene: ukumbombela u Ntwa. Ikyo kyo kyosa. Linga une mbagile ukulūmbilila i Nongwainunu ngati une ngubōmba lilino, akabalilo kāko une ndi malongo-lwēle, ngimba bo bukindane buki ikyene kikipela kali une ne malongo mana pamo malongo lwele? Balipo abanyambala bingi abafyinja malongo lwele mbukusi ikilo iki. Kangī balipo ikilundiko kya bāna bisakufwa, akabalilo kāko yumo unyāmbāla gwa fyīnja-malongo-lwēle isakwītūgāla ukukīndapo bingi ba yumo gwa bēne. Ngimba bo bukindane buki ikyene kikipela? Ikyene kyo kyakulonda kyako, ifindo syinu, kangī uswe tuli apa ukumbombela Untwa Yeso. Isyo syo syosa.

¹¹⁰ Tumenye iki, ukuti, “Ubūmi ubu go mūyi ugu u mūndu ikuyobelapo; ugu akabalilo kamo gwāli, kangī polelo gukayako mma.” Lōli linga uswe tuli nu Bumi bwa Syepwa, Kyala afingile ukuti Umwene ikutusumusya uswe kangī. Kangī uswe tukwegaga u mugonesyo nu Mwene akabalilo kako amasiku gali ukukilania, kangī akabalilo kako Umwene ikuyoba, “Ingila mu sangaluko sya Ntwa, isi sitendekesigwe kuli umwe ukufuma ku lwālo lwa kīsu.”

¹¹¹ Polelo ko kukindana kuki ikyene kikipela apa, kali uswe tuli nako kalikosa pamo kali uswe tukaya? Kali uswe tuli bakeke pamo kali uswe tuli bakangale, ko kukindana kuki ikyene kikipela? Ikindu ikinywamu, ngimba ugwe gwitendekisye ukwagana nu Mwene? Ngimba ugwe unganile Umwene? Ngimba ugwe ubagile ukumbombela Umwene? Ngimba ugwe ugulisigwe panja ku findu fya nkīsu? Ngimba umwe mwāgēne na Melekisedeki ukufuma pāpo ubwīte bwāmaliike?

¹¹² Saya Kyala! Kifuki fyinja malongo-mabili-na-kimokyene mbukusi, une nāli, kangi ilisiku limo une nāli nu bwite na *iki, kila, kangi i kingi*. Une ndinkutoligwa ukupela kali une nālonidaga ukuya mulwa, pamo kali une nālonidaga ukuya gwafipingo, pamo mfwimi, iki une ngulonda ukuya. Lōli une nālyagéne na Melekizedeki, kangi Umwene ālimbele une u mugonesyo, kangi ukufuma pala ikylene kilinkusengama kwa bwilanabwila. Haleluya! Une mbukile pa lubafu Lwake. Une ngusāngaluka pa nsebwe. Kangi akabalilo kāko ikyēne kikwisa ku bumalikisyo bwa nsebwe, kangi ubufwe bukungētēsya une nkisyo, i njila une ngwīpilikila lilino, une ndisakupāsyaṃo siku ikyēne. Une ngwendaga, ngulonda ukwenda nkisyo kya ikylene, mmenye iki, ukuti une nummenye Umwene Yuyo afingile ulufingo, uko ko kotalusya, ukuti une nummenye Umwene mmaka ga busyuke Bwake. Akabalilo kako Umwene ikukolela ukufuma ku bafwe, une nisakusooka ukufuma pakati pabo. Uko ko kotalusya, ukummanya Umwene mmaka ga busyuke Bwake. Ngimba bo bukindane buki ikylene kikupela, kali une ndi nkangale pamo kali une ne nkeke? Kali une ndi nnini pamo kali une ndi nnywamu? Kali une ndimwikutano pamo kali une ndi gwānjāla? Kali une ndinabo u buyo ukulāmbalāla pāsi pamo kali une ngayanabo?

¹¹³ “Injuni sili ni fifumbwa, kangi abakambwe bali ni mbako, loli u Mwanundumiana gwa mundu akaya nu buyo ubwakulambalika untu Gwake,” loli Umwene āli Mwalafyale gwa Lwimiko.

¹¹⁴ Uswe twe banyafyale na baputi ikilo iki. Ngimba bo bukindane buki ikylene kikupela kali uswe tuli nabo pamo kali uswe tukaya nabo? Akabalilo kosa aka uswe tuli na Kyala, uswe tukindile abaponjoli. Uswe tukindile abaponjoli. Uswe tukwitugasya mu Kuyapo kwa Kyala, mu bulilanisi bwa Mbepo Mwikemo, ukulya u mugonesyo Gwamwambepo ukufuma ku maboko ga Umwēne uyu āyobile, “Une nāli Umwēne uyu āfwile, kangi ndi mūmi kāngi, kangi une ndi mūmi kwa bwilanabwila.” Twitugesye palikimo mmabuyo Gwammwanya mwa Kristi Yeso. O, yisayigwege i Ngamu Yake i Nyikemo! Ko kukindana kuki ikylene kikupela?

Ikihema pamo ikitembe, nongwa ya fiki une mbasyege?

Abene bikuyenga i nyumba ya bunyafyale kuli une ukukilania Kula!

Isya sangalabwe na madiamondi, kangi siliva na golidi,

Syake i nyāmbi sīswile, Umwene ali ni fyūma ifi fikayobigwa.

¹¹⁵ Une nālyagéne nu Mwēne ilisiku limo akabalilo kāko une ngwisa ukufuma ku bwite. Une ndinkulambalika fyabuponjoli bwangu pāsi. Une ngalwamo ubwite ukufuma pala; Umwene

ikulwa isyene kuli une. Une itolo ngutūsyā pa lufingo Lwāke, mmenye iki, ukuti une nummenye Umwene mmaka ga busyuke Bwake. Ikyo kyo kyosa iki kitamisye. Ngimba kyo fiki ikingi kikubomba?

¹¹⁶ Ngimba fyofiki tubagile ukubōmba uswe? Nongwa yafiki ilinogōno libagile ukōngelelako akanusu kamokēne ku butali bwāko? Fyofiki ugwe kupāsyā kali i nywīli syāko ndelemuke, pamo kali uli nasyo silisyōsa pamo mma? Ngimba ko kukindāna nki ikyēne kikipela? Linga ugwe uli nkangale, linga ugwe uli gwambuha, linga ugwe uli ni fibega-ifināme, linga ugwe ukaya, ko kukindana kuki ikyene kikipela? Ameni. Iki kyo itolo kya kukindāmo, i fwāsi innini, lōli Ikyo kyo bwilanabwila na bwilanabwila. Kangi ama eyoni ga kabalilo kikukinda nkyēni, bo ingulilo sikukinda nkyēni, ugwe utisakusanukamo siku, nukubuka ukukinda mu ngulilo Syake insitakumalika. Ko kukindana kuki ikyene kikipela?

¹¹⁷ Une nhobwike fiyo une nālyāgēne nu Mwēne. Une nhobwike fiyo Umwēne ālimbele une ungonelo, ilisiku limo, u Melekisedeki yulayula uyu aalyaagene na Abraham ikufumila ku bubuute bwa banyafyaale. Naloliloli. “U Kyala gwa Kumwanya,” u *El Elyon*; unkulumba “UNE YONE,” komma i Une nāli; UNE YONE, itensi ya mwisiyugu. “Kangi Umwene alinkunsaya umwene.”

¹¹⁸ Pilikisya apa itolo pabutalipo panini, ukuti uswe tubagile ukwega ikimanyisyo ikya kifukipo palikimo. Lilino ilinandi Iya 4.

Lilino inogonela mūmo nkulumba u nnyāmbāla uyu āli, . . .

Une ngwinogona itolo ikyo, nīne. “Inogona mūmo u Nnyāmbāla unkulumba uyu āli.” Umwene akindile u Mwanundumiana gwa Kyala. U Mwanundumiana gwa Kyala āli na tāta na māma; Umwene akābombile. U Mwanundumiana gwa Kyala āli nu bwāndilo bwa kabalilo kangi ubumalikusyo bwa kabalilo; Umwēne akāli mma. Ngimba yula āli ywāni? Yula āli yo Tāta gwa Mwanundumiana. Yula yo Ywāni Umwēne āli.

. . . inogonela mūmo nkulumba u nnyāmbāla uyu āli, ku . . . yope nu tāta Abraham āpele i kyakalongo kya fyōsa i fyōmbo.

¹¹⁹ Lilino pilikisya kifuki.

Kangi naloliloli abēne aba bo ba banabalumiana ba Levi, aba bikwāmbilila ububōmbelambombo bwa bupūti, bali ni . . . ingomelesyo ukwega ifyakalongo kya bandu ukufwana nu lulagilo, aba bo, ba bakundwe babo, palema nalinga abēne bāsōkile ukufuma ku misana gya Abraham:

¹²⁰ Lilino kētēsya iki linga ugwe kulōnda ukukēta ikindukimo.

Lōli umwēne yūyo u luyūngu lwāke luka kīndilila kuli... ukufuma ku bēne ikwāmbilila ifyakalongo fya Abraham, kangi alinkunsaya umwene uyu aali nu lufingo.

121 Abraham aali nu lufingo, kangi u Nnyambala uyu alinkunsaya Abraham uyu aali nu lufingo. Ngimba yo ywani uyu? A bānabalumiana ba Levi bāhombile ifyākalōngo ku bakundwe bābo pamo... Abakundwe bābo bahōmbile ifyākalōngo ku bēne. Abēne bāli nu lulagilo lwa Ntwa ukwēga ikyakalongo kya iki abakūndwe bābo bāpelile, ukuya kyakuyila būmi, panongwa yakuti abēne bāli bupūti. Lilino, ikyo kikunosya pānja ubuputi bwa Melekisedeki, bo ugwe kuyobapo, palapala pala. Uko ko kutalusya. Lōli u Nnyāmbāla uyu... Yōpe yūyo āli nu lufingo, u nnyāmbāla unkulumba ukukīnda pa kīsu, Abraham, ālyāgēne nu Nnyambala uyu kangi āhombile ifyākalōngo ku Mwene. [Ubuyo busitakandu pa tepi—Nsimbi] Umwene afimbilisigwaga ukuya nkulumbapo.

122 Pilikisya.

Kangi kisita bukānikano bulibōsa u gwāpāsipo yo ikusayigwa nu nnunupo.

Naloliloli. Ketesya Uyu Umwene ali.

Kangi apa abanyāmbāla aba bikufwa ukwāmbilila ifyakalongo;...

Ubo bo bupūti bwa lubatiko lwa baputi na balumbilili, na fyosa bo ifyo. Abanyambala aba bikwāmbilila ikyakalongo, bikufwa. Muketile?

... lōli apa umwēne ikwāmbilila ifyēne, isya yūyo ikyēne kibīkīlīgʷubukēti ukuti umwēne ikuya nu būmi.

123 Ngimba kyo fiki u nnyambala ikwega ifyakalongo panongwa ya fiki, linga umwene āli nafyo filifyosa... Linga umwene akapapigwemo siku, kangi atisakufwamo siku, kangi āli ukufuma ku bwāndilo mpaka bumalikisyo, kangi—kangi nasiku āli na tāta pamo māma pamo luyūngu, kangi āli mwenenafyo u Myānya gyōsa ni kīsu na fyōsa mu kyēne, nongwa ya fiki ābagile umwēne ukwēga i kyakalongo? Nongwa ya fiki ābagile umwēne ukunsūma Abraham ukuhōmba ifyakalōngo? Umwe muketile kyo kīndu kisisa nki ikyēne kili ukuhōmba ifyakalōngo? Ukup'ikyākalōngo kyo kutalusya. U Nkristi aligwēsa yo apīnyigwe pakabōmbo ukuhōmba i kyākalōbngo. Uko ko kutalusya. Nasiku kikānduligwamo siku.

124 Lilino:

Kangi mūmo une mbagile ukuyoba lūlo, Levi yōpe, yūyo ālyāmbilile ikyākalōngo, āhōmbile ifyākalōngo mwa Abraham.

125 Lilino, o, apa kilipo ikindukimo.

*Kabuno umwène āli tāsī mu nsana gwa tātā gwāke,
akabalilo kāko Melekisedeki ālyāgēne nu mwēne.*

¹²⁶ Fiki? Levi? Abraham āli mwīsukulu-nyēnya gwa Levi. Kangi i Bāngéli lyāyobīle apa, ukuti, “Levi āhōmbīle ifyākalōngo akabalilo kāko umwēne āli nduyungu lwa Abraham.” Ingulilo sina bo umwēne akāli ukwīsa ku kīsu, umwēne āhombaga ifyākalōngo kwa Melekizedeki. Yisayigwege i Ngamu ya Ntwa!

¹²⁷ Polelo, ugwe gwe ukabagila ukwitika mu busunguligwe, pamo ukusunguligwa ngaani; kangi apa, ingulilo ina bo Levi akīsamo siku ukufuma nduyungu lwa Abrahamu, āhombāga ifyakalongo kwa Melekizedeki. Ngunyonywa uswe twāli na kabalilo ukubopa iki ukukinda mu Lisimbo.

¹²⁸ Linga ugwe kwegaga ikyene ukukilania bo mwa Yeremiya 1:4, Kyala alinkuti, “Une nākumēnye ugwe bo ugwe ukāli ukābūmbikigwe mūnda mwa māma gwāko. Kangi Une nākukemesisye ugwe nu kukusūngūla ugwe u nsololi ku fīsu.” Polelo ngimba ugwe ubagīle ukuyoba fiki ukuti ugwe gwābōmbīle? Ngimba une mbagīle ukuyoba fiki ukuti une nābōmbīle? Ikyēne yo Kyala uyu ikunāngisya ikisa. Kyala ātumenye uswe bo lukāli ulwālo lwa kīsu.

¹²⁹ Umwene atikulonda ukuti yumo apyutigwege. Naloliloli umma. Loli linga Umwene yo Kyala, Umwene aamenye uyu ikupokigwaga, pamo ywani akabagile ukupokigwa, pamo Umwene akaamenye kalikosa. Linga Umwēne akāmēnye... Linga umwēne akāmēnye yūyo ābagīle ukutēndēka u Bunyakiligo, bo ikīsu kikāli kikabumbigwāmo siku, polelo Umwēne akaya Kyala. Linga Umwene yo nsitampaka, Umwene āngali... Umwene āmenye imbani yiliyosa, imbwele yiliyosa, ingolo yiliyosa, ingunguni yiliyosa, iyi yabagile ukuyamo siku pa kisu kya pasi, bo ikisu kikaali ukubumbigwamo siku. Uko ko kutalusya. Umwēne āmenye ifindu fyōsa. Bo lukālīgwa ulwālo lwa kīsu, Umwēne ātumenye uswe. Ili Bangeli liyobile, ukuti, “Umwene ātumenye uswe kangi atusungulile-ngani uswe.”

¹³⁰ Unko uswe tusēngāmisyē iki itolo kamokene. Unko uswe tugomokele ku Baefesi, unto gwa 1. Unto gwa 5-... Unto gwa 1 gwa Baefesi, itolo akabalilo. une ngulonda ukubala apa itolo i miniti, ukuti umwe mubagile naloliloli ukupilikisya ukuti ikyene kikaya itolo kindukimo iki une ngugela ukubabula umwe. Ikyene kyo kindukimo Kyala ikugela ukukubula ugwe. Muketile? Lilino pilikisya ku iki, kifuki fiyo, untu gwa 1 gwa Baefesi.

*Pauli, u ntumigwa gwa Yeso Kristi ukwisila mu
bwigane bwa Kyala,...*

U nnyambala yulayula uyu āsīmīle u kalata gwa kiHiburi, ikusimba ukalata uyu.

...ku bikemo...

Iki kikaya ku basitakwitika, loli ku bikemo, abakeme- . . . abakemesigwe bala.

. . . aba bali ku Efesi, kang'i ku basubiligwa mwa Kristi Yeso:

Ipyana liyege kwa umwe, nu lutëngáno, ukufuma kwa Kyala u Tāta gwītu, kang'i ukufuma kwa Ntwa Yeso Kristi.

Asayigwege u Kyala kang'i Tata gwa Ntwa Yeso Kristi, uyu abōmbile atusayile uswe na syosa isayo syamwambepo mmabuyo gammwanya . . .

“Ukufwana namūmo Umwēne . . .” Lilino, pilikisya kifuki lilino, ilinandi lya 4.

Ukufwana namūmo umwene atusalile uswe mwa umwene bo lukaligwa ulwalo lwa kisu, . . .

Ngimba yo ywani u “uswe” pala? I Kipanga.

. . . umwene atusalile uswe mwa mwene (Kristi) bo lukaligwa ulwalo, ikisu, ukuti uswe tuyege bikemo kang'i basita kasolo pankyeni pa mwene mu lugano:

Ukuya atumānyile-ngāni uswe ku bufwikigwe bwa bāna ba Yeso Kristi ku mwene, ukufwana nu Bwake Mwene ubwikyele ubununu ubwa bwigane bwake,

¹³¹ Ngimba ywani abombile ikyene? Kyala abombile ikyene. Kyala amenye ukufuma ku bwandilo uyu abagile ukupokigwa na ywani akabagile ukupokigwa. Nalōlilōli, Umwēne akāli gwākigana mma kuli aligwēsa ukupyūtigwa. Lōli Umwēne akālintumile Yeso apa itolo ukukēta linga ugwe ubagile—ugwe ubagile ukubombela ngati, “Ena, mpelakisa Yeso, une ngwipilika nsulumanie panongwa ya Umwene. Lumo une kinunupo njege mpokigwe nu kusionikisya ikyēne.” Umma, nkulumba.

¹³² Kyala āmēnye mbwāndilo yūyo ābagile kang'i yūyo akābagile mma. Popāpo, polelo, Umwēne āmēnye ukuti bamo babagile, popāpo Umwēne alinkutuma Yeso ukutēndēka uluhōmbe kuli bala bābo Umwēne āmanyile-ngāni. “Kabuno bala bābo Umwene ābamanyile-ngāni, Umwene ākōlile. Kang'i bala bābo Umwene ākōlile, Umwene agōlwīsyē. Kang'i bala bābo Umwene agōlwīsyē, Umwene afikile (i tensi yayolo) abimike.” Mwaketa lelo umwe.

¹³³ Polelo ikyene kikaya ugwe gwe kwikyunga gwimwene mma, ikyene kyo lipyana lya Kyala ili likukukyunga ugwe. Ugwe ukālipokile gwimwene mma, pamo nakimo ugwe ubōmbile ukufikapo ukuya mpokigwe. Ilyēne lyo ipyāna lya Kyala ili lyākupokile ugwe. Ilipyana lya Kyala lyākukōlile ugwe. Ukumanyilangani kwa Kyala kwakumēnye ugwe. Umwene āmēnye ukuti ugwe kuyaga mu kipanga iki ikilo iki, bo lukaligwa ulwalo lwa kisu lukaligwamo siku, linga Umwene yo

nsitampaka. Linga Umwene akaya, Umwene akaya yo Kyala. Linga Umwene aabombile amenye ifindu fyosa, Umwene aali Kyala. Linga Umwene akaamenye ifindu fyosa, Umwene akaali Kyala mma. Linga Umwene yo Kyala Mwenemaka, Umwene abagile ukubomba ifindu fyosa. Linga Umwene akabagila ukubomba ifindu fyosa, Umwene akaya Kyala Mwenemaka. Mwaketa umwe lelo.

¹³⁴ Polelo ugwe ubagile bulebule ukuyoba ikyene kyo kindukimo ugwe ubagile ukubomba? Ikyene kyo nakimo ugwe ubagile ukubomba. Ikyene kyo lugano lwa Kyala ni lipyana kwa ugwe, ukuti ugwe uli na apa. Nakimo ugwe gwabagile ukubomba, Kyala akukōlile ugwe ukwisila mu lipyana Lyake; ugwe gwāpilike, gwāpilikisye, gwālitikisye.

¹³⁵ “Ena,” ugwe kuyoba, “Nkundwe Branham, ikyo kikapela ikyene ukuya kyaitolo.” Naloliloli kikubomba. Ugwe gwe mwābūke. “Ena, umwinitu yula abagile ukubōmba kalikōsa umwēne ikulōnda.” Naloliloli. Une akabalilo kōsa ngubōmba iki une ngulōnda ukubōmba. Loli linga ugwe uli Nkristi, ugwe utikulonda ukubomba ubusobi.

¹³⁶ Alipo undindwana unnini ugwaiyolo itugesye kunyuma kula ikilo iki, unkasi gwangu. Une nunganile umwene na fyosa ifi fili mwa une. Kangi linga une nāmēnye ukuti une nābagile ukubopa ukusyungutila nu nkikulu uyungi nukubopa ni kyene, nukubuka ukumbula umwene, nukuyoba, “Meda, une nāsobile,” ngimba ugwe kwinogona une ngubombaga ikyene? Linga une nunganile umwene kanunu, une ndisakubomba ikyene. Uko ko kotalusya.

¹³⁷ Lilino, bule linga une mbagile ukuyoba, “O, une ngabagila ukubomba ikyene. Panongwa yakuti, une ngukubulaga ugwe nongwa ya fiki. Umwene isakunsōsyāga une, kangi une ndinakyo. . . O, une ne ndumbilili. Muketile ifi fikubombaga? Ikyo kibagile ukunsōsyāmo une ukufuma nkigemo, linga umwēne isakunsōsyāga une. ‘U nnyāmbāla umsōsigwe, o!’ Une ndinabo abana batatu; une ngabagila ukwinogona isya ikyo. Loli, ndumiana, une. . .”? Ena, linga iyo yo njila ikyēne kili, ugwe gwe ukāli gwandagilo. Ikyēne lukaya lwālo lwandagilo ukuti une nālimwēgile umwēne. Ulwene lukaya lwālo lwalulagilo ulu lukumbela une ukuya nu bumi bwabwanaloli ku mwene. Iyene yo nongwa yakuti une nunganile umwene. Une ndikufimbilisigwa ukubomba kalikosa. Une ngubomba ikyene nubwigane panongwa yakuti ikyene kyo mbombo ya lugano. Kangi linga ugwe unganile unkasi gwako, ugwe kubombaga ikindu kilakila.

¹³⁸ Kangi linga ugwe unganile unkasi gwako bo lula, nu lugano lwa *phileo*, ngimba ugwe kubombaga fiki kwa Kristi nu lugano lwa *agapao*, iki kyo kaelifu-elifu kyamakako, linga ugwe naloliloli unganile Kyala? Linga une naamenye ikilo iki une naabagiile ukubuuka panja nukwakweega abagāle, linga

une naamenye ikilo iki une naabagiile ukubopa ukusyungutila nukuya gwabulogwe, linga une naamenye, ikilo iki; linga ikyo kyaali mu ndumbula yangu iyakubomba bo ulu, kangi une naabukile nukwakubomba ikylene, mmenye Umwene angali answege une, Une ngabagila ukubomba ikylene. Une ngwinogona fingi fiyo ifya Umwene. Une nunganile Umwene. Naloliloli. Naloliloli.

¹³⁹ Iyo yo nongwa une ndikugulisya ubwendelemo bwangu ku kipanga-kipāgūke kilikyosa, (umma, nkulumba), komma Assemblies of God, nayimo i Church of God, komma Pilgrim Holiness, kiMethodisti, kiBaptisti, Presbeteri, baKatolika. Une ngābagile ukwēga kalikōsa aka kābagile ukupigwa, kuli ubwēndelēmo ubu. Panongwa yakuti, ikyēne kikālisilēmo siku nu mūndu. Ikyēne kīsile na Kyala. Umma, nkulumba. Une ngābagile ukūlisya ubwābuke bwāngu bwabupāpigwe kuli aligwēsa tyōnga-tyōnga gwa Elvis Presley, pamo kuli u ntimo gwa baKatolika, pamo gāke, pamo, ma Cadillac, pamo amadola maelifu-elifu gāke, na fyosa bo ifyo, umwēne ikwēga umwēsi guligōsa. Umma, nkulumba. Une nunganile Umwene. Kangi linga une. . . Akabalilo kosa une nunganile Umwene bo lula, une ngwitugasyaga gwabwanaloli ku Mwene. Kangi linga Kyala angolile une nukunsala une, Umwene abikile ikindukimo mwa une, kangi une nunganile Umwene.

¹⁴⁰ Une ngukumbukila Tata. Isler. Umwe mwesa mumenye umwene, kifuki mwesa ba umwe. Umwēne isile papapa apa, emu-pii gwa Indiana; isile kuno, ikukuba i gitala lyāke. Akabalilo kāko u mwāna gwāngu āfumile pakufwa, u nkasi gwāngu āfwile, kangi bōsa ba bēne balāmbalēle pamwanya apa pa lubingilo lwa maleke. Kangi une nāfyūkāga pa nsebwe, na maboko gāngu kunyuma kwa une, ngukūta. Umwēne alinkunyēla panja pa kāke akanini, aka pīkāpu akaiyolo, nu kwisa ukubika ingōngi syāke ukusyungutila une, alinkuti, “Billy, une ngulonda ukukulalusya ugwe ililalusyo.” Alinkuti, “Une mbilike ugwe kulumbilila mpaka ugwe kifuki kugwa nkigemo. Ngupilike ugwe pa nguto sya ngīndi na filifyōsa, kukūta kuli Kristi.” Alinkuti, “Lilino Umwene alinkwega u baba gwako. Umwene alyegile u nkundwe gwako. Ukupoka abene bosa-babili, kangi abene balinkufwa mmaboko gako. Pala umwēne afwile. Unkasigo āfwile, ikukola amaboko gāko. Kangi u mwānako āfwile, kangi ugwe kukōlēla pa Mwēne ukukutūla ugwe. Kangi Umwene alinkusanusya inyuma Yake pa ugwe. Ngimba ugwe kwinogona fiki ifya Umwene?”

¹⁴¹ Une ndinkuti, “Une nunganile Umwene na fyosa ifi fili nkati mwa une. Linga Umwene ikutuma une ku gehena, une pope nisakungana Umwene.” Umwēne yo itolo. Une ndikuyoba ikyo; ifyīnja malongo-mabili-na-ntāndātu fisisimikīsyē ikyēne. Uko ko kotalusya.

¹⁴² Linga ugwe unganile Umwene! Komma imbombo-ya-

ingungubiya yikabagila ukulya ifyakulya fya kihobe. Uko ko kotalusya.

¹⁴⁷ Polelo, unsyobi ugwaiyolo abagile ukwisa kukipanga, nukusangaluka nukulalata Untwa, nukukindilila bo lula, kang'i ukugomokela itolo panja nukwikyela ifindu fya nkisu. Loli u Nkristi umpapigwe-kabubili akabagila ukubomba ikyene, panongwa yakuti ulugano lwa Kyala lukumfimbilisya umwene ku buyo bumo umwene akabagila ukubomba ikyene.

¹⁴⁸ Polelo linga ugwe uli itolo Nkristi ukwisila ukwingila i kipanga, kang'i kuleka ikubomba *iki* na *kila*, kang'i ikinyonywo kilakila kili mwa ugwe, ugwe kulondigwa ukuyubisigwa ukungi. Uko ko katikati kotalusya.

¹⁴⁹ Kang'i umwe bakikulu mwe mubagile ukufwala na tula utubundu utunini utwaiyolo, kang'i papapa panja apa pa lukindi, kang'i polelo ikolela gwimwene ukuya "mwitiki." Ugwe gwe mwitiki, loli ugwe gwe kyakwegelela ikipelakisa kya yumo, lumo. Linga ugwe naloliloli gwali na Kristi mu ndumbula yako, ugwe angali utikufimbilisigwa ukwinogona isya findu bo ifyo. Une ndikupasya iki abasyale ba bakikulu bikubomba, kang'i abasyale ba balindwana bikubomba, ugwe kuyaga nkindane, panongwa yakuti ugwe unganile Kristi fiyo.

¹⁵⁰ Une nanyobile ku nkikulu ilisiku limo, mu nyumba, kang'i umwene asopile amaboko gake mmwanya bo *ulu*, alinkuti, "Rev. Branham, une ndi kifuki ngelebune, apa mu nyumba yangu. Une ngwenda ukusyungutila."

¹⁵¹ Une ndinkwinogona, "Isoni pa ugwe." Mu nyumba yako gwimwene, une ndikupasya ugwe uli kugu. Uko ko kotalusya. Fwala nukubombela bo yu nkikulu, bo nkikulu abagisenie. Isoni pa ugwe. Loli umwe umilisyaga. . .Ena, i Libangeli liyobile, "Linga ugwe kugana ifindu fila, ifindu fya nkisu, u lugano lwa Kristi lukayamo na mwa ugwe mma." Kang'i linga ugwe unganile u Ntwa, itolo indumbula yako yosa, nu moyo gwako gosa, ni linogono lyako, ugwe kwisakufikyungaga fila ifinini ifyaiyolo ifibwapufu, ifindu ifinyali ukufuma kwa ugwe. Uko ko kotalusya.

¹⁵² Kang'i ugwe diakoni, kang'i umwe abangi apa, aba bikubopela panja pa lukindi apa, kang'i kulingula ilikosi lyako nu kuketa ku aligwesa gwa bakikulu bala. Isoni pa ugwe; kang'i kwikolela gwimwene "mwanundumiana gwa Kyala." Une mmenye ikyo kikokya, loli ugwe kinunupo gokigwe ukukinda akabalilo kala ukokigwa kwabwilanabwila kula. Polelo linga ugwe kubomba ifindu fila. . .Lilino, ugwe ukabagila ukukitula ikyene linga u nkikulu ikwenda ukusuluka ndukindi, afwela mwāsinda. Ugwe, linga ugwe kuketa, ugwe upinyigwe ukunketa umwene, loli ugwe ubagile ukusanusya untu gwako. Ili Bangeli lyatile, "Aligwesa uyu ikuketa ku nkikulu ukunonyonywa

umwene, atalile atulilwe ubulogwe nu mwene mu ndumbula yako.”

¹⁵³ Unko une mbabūle umwe ikindukimo, kalumbu mpala, ugwe kwisakwāmúla. Une ndikupasya, ugwe ubagile ukuya mpelelesye bo li liyibiyibi. Ugwe lumo ukabagilamo siku naloliloli ukutulwa inongwa ya luko lula, ubutulwanongwa ubwa bulogwe, mbumi bwako. Loli linga ugwe kufwala bo lula, ugwe kwisa kwamula ku Bulongi panongwa ya kutulwa ubulogwe nu nnyambala aligwesa uyu ākukētíle ugwe. Ili Bāngéli lyāyobíle. Kangi enda pāsi pa lukīndi, ywāni yo ntobesígwe, u nnyāmbála? Umma, nkulumba. Ugwe guli. Ugwe gwitwele gwimwene injila iyo.

¹⁵⁴ U nkikulu ali nabo ubuyo ubukulumba. Ubwene bo busisya, bununu, ubuyo ubununu. Lōli umwēne ikufīmbilisígwa ukwīkyūnga mwēne injila yila, ukukolelèla u bubombelambombo bwāke bomūmo umwēne abagīle, ukuya yūba, ukuya nkīkūlu kangi gwa bukīkūlu. Akabalilo kāko u bukīkūlu bukonywīke, ikifupa kya panyuma kya kīsu kilikyōsa kikonywīke. Kangi iyo yo nongwa, umwisyugu, ikisu kyoutu kyonangike, kyo panongwa ya buhuni bwa bakikulu bitu. Uko ko katikati kutalusya. Naloli. Ubwene bo bubole pakati pa uswe, iki kikukonyola ikylene.

¹⁵⁵ Iki ugwe kulondigwa ko kwagana na Melekisedeki akabalilo kamo. Ameni. Unko Umwene—ndeke Umwene asaye ugwe nukukupa ugwe ubwalwa, u nkati, u Bumi Bwasypwa. Polelo ugwe kwisakuketaga ifindu mbukindane. Polelo ugwe kwisa...Ikyene kikuyaga kikindane. Ugwe utisa kulōnda abalumiana ukutēndēka i...u kāmbwe ukukub’ulukufi kwa ugwe, imbwa ya ndīsu ukukub’ulukufi, pamo kilikyōsa ugwe kulōnda ukukikōlèla ikyēne. Naloliloli umma. Ugwe kuyaga nkindane.

¹⁵⁶ Kangi ugwe kusanusya ukumbula une ukuti ugwe kufwala bo lula, kangi kusooka panja pala, panongwa ya kulonda ni fundo yiliyosa? Ugwe kuyoba, “Fiki, ikyēne kyo kitalalifupo.” Ugwe kupānga-utupāngo. Ikyēne kikaya kitalalifupo. Sayansi yikusisimikisya ukuti ikyēne kikaya kitalalifupo. Ikyene kyo... Ikyene kyo kinyonywo iki kikwisa pa ugwe, kalumbu. Ugwe utikukuyagania ikylene. Une ndikugela ukubafulasya umwe, loli une ngugela ukubasoka umwe. Bīngi ba nkīkūlu umwīfyūsi, itolo mwīfyūsi bomūmo umwēne abagīle ukuya, u nkīkūlu unnunu unnini, ikwēnda pānja ni fīndu fila, pa lukīndi, akasyāgānia isya kumanya iki umwēne ikubōmba, panongwa yakuti undumbilili yumo ungomokela kunyuma ikutila undumego atisakuhomba ifyakalongo fyake nkipanga kangi mma. Linga umwene ālyagenemo siku na Melekizedeki, umwene āngāli atikwinogona ifindu ifyo. Umwene ikulumbililaga Inongwainunu. Linga ikylene kyalýōkile ikipapa ukufuma ku

nyuma syabo, umwene āngali ikulumbilila Ikyene, mulimosa. Uko ko katikati kotalusya.

¹⁵⁷ Ugwe kubōmba ikyēne, kangi ugwe kubōmba ikyēne panongwa yakuti u mbepo gwa kinyonywo ali pamwanya. Kangi umwe banyambala mwe mwisakwitikisya abakasi binu ukubomba uluko lwa findu ifyo, une ndinato utusubilo utunini utwa umwe ukuya nnyambala. Uko ko kotalusya. Uko ko kotalusya. Lilino, kukayapo ulutūfyo pa ikyo, panongwa yakuti, kisita bulāmbē, panongwa yakuti, ikyo kyo kyabwanaloli. U nnyambala aligwesa uyu isakundeka unkasi gwāke ukusōka panja pa lukindi na kubōmbēla bo lula, nkundwe, ugwe kufimbilisigwa ukufwala imyenda *gyake*. Uko ko kotalusya. Ugwe, fiki, mwe!

¹⁵⁸ Une ndikuyoba unkasi gwangu atisakubomba ikyene. Lōli une ngufimbilisigwa ukusanusigwa nukuniongasigwa, ku iki une ndi lilino, linga une ngwītugalāga nu mwene akabalilo kako umwene ikubomba ikyene. Kangi ikyo kyo katikati kotalusya.

Abalindwana bangu, abene babagile ukubomba ikyene akabalilo kako abene bikwisa ukuya bakikulu. Une ndikuyoba ukuti abene batisa'mma. Une ngamanya. Ikyo kyo kili ku kisa kya Kyala. Une ngusubila abene batikubōmba. Linga abene bikubomba, abene bikukilaniaga pa nyiputo sya tata ungolofu. Abene bikwenda ukukilania u bumi bwa munduyumo uyu agelile ukwitugasya mbutalusye, linga abene babagile ukubomba isyene. Uko ko kotalusya. Lōli une ngulōnda ukwītugala nubutalusye, ukumanyisya ubutalusye, ukuya ntalusye, kangi nābagile ukufūnda abēne nubutalusye. Linga abēne bikubōmba ikyo, abēne bisakukomāga injila yābo ku gehena, pamwanya pa bulūmbilili bwāngu, kangi pamwanya pa Kristi gwāngu, kangi pamwanya pa busoke bwangu, uko ko kotalusya, linga abene babagile ukubomba isyene. Naloliloli. Uko ko kotalusya.

¹⁵⁹ Isoni pa ugwe. Linga ugwe kwagana na Kristi, kisyo ku kisyo, kangi Umwēne ikukusaya ugwe, kangi ikubika ubufipo bula ubwa busisimikisyo pa ndūmbūla yāko, bōsa abōhēsi mu gehena batisamo siku ukukupela ugwe ukufwāla ifyēne kanga'mma. Uko ko kotalusya. Ugwe usanwike ukufuma ku bufwe ukubuka ku Bumi, kangi ifinyonywo fyako fibikigwe pa findu pamwanya kangi komma pa findu fya nkisu. Ameni. Une kinunupo nkileke kimanyisyo kila. Ikyēne kyo kyākunyēgēsya. Umma ndaga. Lōli ikyēne kyo Bwānalōli.

¹⁶⁰ Umma ndaga, bo uswe tukukindilila lilino itolo pabutalipo panini, polelo uswe tukwigala.

*...naloliloli abēne aba bo ba banabalumiana
ba Levi, ...bikwāmbilila ifyakalongo fya
mbubōmbēlambombo ya bupūti, kangi ukuya ni
ngomelesyo ukwega ikyakalongo kya bandu ukufwana*

nu lulagilo, ikyo kyo, kya bakundwe babo, palema nalinga abène bāsökile ukufuma ku nsana gwa Abraham:

Löli umwène yūyo uluyūngu lwāke lukabaligwa ukufuma ku bène bābo bāmbililāga ifyakalongo fya Abraham, kangi alinkusayigwa ukufuma ku mwene uyu aali nu lufingo.

Kangi na syōsa ngānikano u nnāndipo ikusayigwa nu nnunupo.

Kangi apa abanyāmbāla aba bikufwa ukwāmbilila ifyakalongo; löli apa umwène ikufyāmbilila ifyēne, ifya yūyo ikyēne kibikiligw'ubuketi ukuti umwène mūmi. Kangi une . . .

Kangi bomūmo une mbagile . . . ukuyoba, Levi yōpe, . . . ālyāmbilile ikyākalōngo, ālyāmbilile ikyākalōngo, āhōmbile ifyākalōngo mwa Abraham.

Kabuno umwène āli tāsi mu nsana gwa tāta gwāke, akabalilo kāko Melekisedeki ālyāgéne nu mwène.

¹⁶¹ Akāko—akāko akīnogonelo kwa Kristi kisakupela ubulabe ubukulumba pa iki abāna bāko bisakuyaga. Ubumi bwako ubu ugwe kwitugasya pankyeni pa nyumba yako bwisakupelaga aminogono pa iki abana bako bisakuyaga. Panongwa yakuti, i Bāngéli lyāyobīle, ukuti, “Umwène isakuyātīla ubōnāngi bwa bapāpi pa bāna ku ngulilo ya butatu kangi ingulilo sya buna.”

¹⁶² Lilino, itolo utubalilo tunīni, bo tukāli ukwīgala.

Kangi polelo linga bupelelesye (pala bulipo u bupelelesye bwako kangi) bwāli nu bupūti bwa Banyalevi, (kabuno pāsi pa kyēne abāndu bālyāmbilile ululagilo,) bo bufūmbwe buki abwakukīndililāpo ukuti pala pise . . . umputi uyūngi alōndigwēge ukufyūka ukufuma ku lubātīko lwa Melekisedeki, kangi komma ukukōleligwa ukufuma ku lubātīko lwa Aroni?

¹⁶³ U lulagīlo, a bāndagīlo, muketile, “O, ugwe kufimbilisigwa ukubōmba iki. Linga ugwe utikubōmba iki, ugwe ukaya Nkristi. Linga ugwe utikukyunga u sabata! Linga ugwe utiku . . . Linga ugwe kulya inyama! Linga ugwe kubomba ifindu ifi!” Syosa i fundo syamundagilo isi. “Kangi ugwe kufimbilisigwa ukubuka ku kipanga. Linga ugwe utikuhomba, ugwe kuhōmba ulufundo panongwa ya kyene. Ugwe kufimbilisigwa ukubomba u novena.” Ikindu kila kyo butoyofu. Ugwe upokigwe ni lipyāna lya Kyala, ukwisila mu kumanyila-ngāni kwa Kyala, ukwisila mu kusūnguligwa-ngāni Kwāke. Kyala ālinkōlīle Abraham ukwisila mu kusūnguligwa-ngāni, ukwisila mu kumanyila-ngāni. Umwène alinkubilikila. Umwène ālimbēngile Esau, kangi ālinganīle Yākóbo, bo akāli nayumoywēne yula āpāpigwe. Uko

ko kotalusya. Ikyene kyo—ikyene kyo kumanyila-ngāni kwa Kyala aba bamenye ifindu ifi.

164 Ugwe kuyoba polelo, “Ngimba yo mbombonki ya kulumbilila Inongwainunu?”

165 Lilino une nguyobaga kwa umwe, iki. Pauli alinkwamula kila, pamo Yeso ábomibile, ndigi. Apa alipo Yeso. Umwene alinkuti, “I Kitangalala kya Kumwanya kili bo yu nnyambala uyu ábukile ku iki, i—i kitubwi pamo i nyanja, nukusopa u lwélo. Umwēne ákwābile nkati. Ukufuma mula, umwēne āli na bakayamba. Umwēne āli bakayamba-abanywāmu. Umwēne āli ni miyoka. Umwēne āli ni mbulu. Umwēne āli ni fyūla. Umwēne āli na babūbi. Umwēne āli nu balyafibolano. Umwēne āli—umwēne āli ni swi.” Lilino, u nnyāmbála itolo ikuloba.

166 Ikyo kyo ngati Nongwainunu. Apa ikyene kili lilino, une ngulumbilila i Nongwainunu. Une ngusopa ulwelo panja. Une ngukwabila iyene, une nguyoba, “Bosa aba bisakubombaga, aligwesa, unko umwene ise.” Apa palinkwisa bamo pamwanya, pa kigemo. Abene bosa bikusyungutila pa kigemo. Abene bikwiputa. Abene bikukúta. Une ngamanya yumo ukufuma ku nnine. Iyene yikaya mbombo yangu mma. Une ngātumulígwe ku kulonga.

167 Lōli, balipo bamo mula aba bo fyūla. Balipo bamo mula bo mbulu. Balipo bamo aba bo miyoka. Ikyēne kyo, bamo, bo bakayamba abanywamu. Kangi silipo simo isi syo iswi. Iyēne yikaya mbombo yāngu ukulōnga. Une nguyoba, “Tāta, apa kilipo iki une nakwabile panja.”

168 Lōli, i kyūla kyāli kyūla, ukwanda itolo.

169 U bubu, u bubu gwaiyolo isakwitūgasya pala nu kukēlengania, akabalilo kanini, ukusyūmbutusya fila ifisige ifinywāmu, ukukelengania, nukuyoba, “Ugwe umenye fiki? Une itolo ndinakyo kingi kya Iki bomūmo une mbagile ukwikasya.” Kitipu, kitipu, kitipu, kitipu, pānja abēne bikubūka.

170 Gwaiyolo liyoka gwakikíkūlu isakufyūsa untu gwāke mmwanya, nu kuyoba, “Ena, ugwe umenye fiki? Linga abene bikulumbililaga bo lula, ukulwana nu kufwāla ibundu ni findu, ikyo kikunyega une. Polelo une ngusokaga ukufuma ku kibugutila kila ikya babunguluka-bikemo. Ikyo kyo kyosa ikyene kibagile ukuya.” Ugwe gwaali injoka ukwanda itolo. Uko ko katikati kotalusya. Ena.

171 Kangi apa ikwitūgàsya ugwaiyolo unyāmbàla kyūla-kitupano, na kila ikingāmba ikinywāmu nkanwa mwāke, ngati u nsosigwa-mbembe u nsikali gwa mu Texas, isakwīma pala nu kukelengania, ikuyoba, “Ena, ikyēne kikālindobisyēmo une ukukwēsa. Une nisa itolo ukusōkamo mu kīndu iki, lululu lilino.” Ena, ugwe kyula gwaiyolo, ugwe gwāli ikyo, ukwanda itolo. Uko ko katikati kotalusya. Uko ko katikati kotalusya.

172 Ubupeligwa bwako bukusisimikisya iki ugwe guli. Ubumi bwako bukubonesya, kikubonesya iki ugwe guli, kangu ku bwandilo. Ikyene kikaya kikafu kwa une ukuketa ikyo. Ikyene kikaya kikafu kwa ugwe ukuketa ikyene.

173 Linga une nábúkíle panja kwa buyo bwa Roy Slaughter u ndimi itugesye apa, kangu une nākētíle i ngulube pánja pa kilundiko kya ndipa, sikulya i ndipa, une āngàli ndikwínogòna nakimo ikibibi isya ikyo. Umwène yo ngulube. Lóli linga une nākētíle u kang’osi pamwanya pa ndipa sila, une āngàli nguswíga. Uu-huu. Muketile? Komma ukupasya, ugwe utikumbona umwene pala. Umwene itolo akābagíle ukwíkàsyà ikyene. Uko ko kutalusya.

174 Kangu u nnyambala uyu apapigwe mwa Mbepo gwa Kyala ikubēnga ifindu fya nkisu. Uko ko kutalusya, “Kabuno linga ugwe kukigana ikisu pamo ifindu fya nkisu, u lugano lwa Kyala lukayamo na mwa ugwe mma.”

175 Linga une ndinkubopa ukusyungutila na bakikulu ilisiku lililyosa, nukwisa mula, ukumbula unkasi gwangu une nalinganile umwene, umwene angali amenye ukuti une naali nsyobi. Ububōmbelo bwāngu bukuyobaga njwegonywamupo ukukinda amasyu gangu. Naloliloli. Une ngusisimikisya ku mwene ukuti une ngālinganile umwene, panongwa yakuti une ngāli gwabwanaloli ku mwene.

176 Umwene aalimbulile une umwene alinganile une, kangu akabalilo kosa une nabukaga, umwene angali ikunyamukapo nu munduyumo uyungi, ikyene kikusisimikisya ukuti umwene akālinganile une. Kutalusya. Ububōmbelo bwake bukusisimikisya ikyene. Une ndikupasya kali umwene ikugelaga ukumbula une, “Bill, une nguganile ugwe, kangu akayapo nayumo uyungi nkisu loli ugwe,” une angali mmenye umwene ali nsyobi.

177 Kangu akabalilo kako ugwe kugela ukuyoba, “Ntwa, une nguganile Ugwe,” kangu ukubomba ifindu fya nkisu, Kyala akumenye ugwe uli nsyobi, ukwanda itolo. Popāpo nongwa ya fiki? Ngimba yo mbombo nki ukwitikisya ikyakumbonekela kya sinda-gwa-njila, kangu ikindikimo ikingi bo ikyo, akabalilo káko imyanya imikulumba igya Kumwanya gíswile ni kindu kyanaloliloli? Nongwa ya fiki ugwe kulōnda ukuya mpelakisa, gwakwiyoba, njila-ya-sinda, kipyano-mwa-sinda, gwakikōlèla-būbo Nkristi? Akabalilo kako, ugwe ubagile ukuya mwana umpapigwe-kabubili gwa Kyala, na mabangala ga buhobofu ga ku Mwanja ukukuba mu ndumbula yako, kusangaluka, kangu ukuntufya Kyala, kangu ukwītūgàla ubumi bwa buponjoli mwa Yeso Kristi.

178 Komma ukugela ukubomba ikyene gwimwene, panongwa yakuti ugwe kutoligwa, ukwanda itolo. Loli mwegaga Umwene, Ilyene lyo Lisyu Lyake, kangu fyosa ifi Umwene áyobile fyali

Bwanaloli. Kangi itikaga Umwene, kangi nukungana Umwene, kangi Umwene isakupelaga kilikyosa ukubomba mulamula itolo kuli ugwe. Ikyo kyo kyene. Iyo yo fundo.

¹⁷⁹ U Ntwa abasaye umwe. Ndikulōnda ukubūmanila umwe, lōli, nkundwe, ikyēne kyo kinunu-ukukīnda ukuya nu kūmaniligwa kunini. Umwe mwe banike bāngu. Muketile? Kangi u bāba aligwesa uyu ikubagana abanike bake naloliloli bisakubatalusya abene, pamo umwene akaya luko ulutalusye ulwa baba. Ngimba uko kutalusya? Uko ko kutalusya. Kangi u bāba uyu yo ali nu bulagili bumobwene, kangi ubo bo bulagili bwa kāya. Kangi Kyala mwene ali nu bulagili bumobwene, kangi ilyo lyo Lisyu Lyake.

¹⁸⁰ Linga uswe tukwitika i Lisyu Lyake, polelo uswe tukwitugasyaga ni Lisyu Lyake. Iyene yo mbombo yitu, linga uswe tufwanikisye Kyala. Komma panongwa yakuti ugwe kuyoba, “Ena, une ngubuka ku kipanga, kangi une ngufimbilisigwa ukubomba *iki*.” Ugwe gwe mpelakisa. Komma ukubomba ikyo. Nongwa ya fiki ugwe kulōnda ukuya mpelakisa, mfilisike, likūngulu lisitakyala, akabalilo kākō ugwe gwābagile ukuya ngungubiya? Naloliloli. Ugwe itolo kufimbilisigwa ukuya ni kipeligwa kyako kisanusigwe. Kangi ugwe kusanusya ubupeligwa bwako, ukuya mwanundumiana nu mwanundindwana gwa Kyala, yaga pa lutengano na Kyala.

¹⁸¹ Yeso! “Panongwa yakuti Yeso yōpe, ukuti Umwēne abagile ukukēmesya abāndu ni Lilopa Lyāke Mwēne, ākūbīlwe pānja pa fipata,” Bahiburi 13:12 na 13. Baroma 5:1, “Polelo ukuya mwtikisigwe nu lwitiko,” komma ukwisila ukuponania amaboko, komma ukwisila mu lōsyo lwa mmisi, komma ukwisila mu kwāla pamwanya pa maboko, komma nu kuywega, komma nu kuyoba mu ndimi, komma nu bwipilike bulibosa. “Loli ukuya mwtikisigwe nu lwitiko, uswe tuli nu lutengano na Kyala ukwisila mwa Ntwa Yeso Kristi.” Uswe tukilenie ukufuma ku bufwe ukubuka ku Bumi, nukwisa ukuya fipeligwa fipya, panongwa yakuti uswe twitike pa Mwanundumiana ummwagigwe ugwa Kyala mwene, nukummwitika Umwene ukuya Mpoki gwitu pamwene. Kangi i Lilopa Lyake likubombela, ikilo iki, ukuya kyakuhomba panongwa ya butulwanongwa bwitu, ukwima mbuyo bwitu.

¹⁸² Mu Lwitikano Ulukūlu, bulipo ubuyo bumobwene itolo ukuya nu bulilanisi, ubu buli pāsi pa lilopa. U mwtiki aligwesa afimbilisigwaga ukwisa pasi pa lilopa. Akabalilo kako ingwata ingesefu yagogigwe, umwene aatendekigwe panongwa ya kyabupi-kya-butulwanongwa. Umwēne ikufimbilisigwa ukuya nkesefu. Kangi untu gwa 19 ugwa Kusōka, linga aligwesa gwa umwe mukulōnda ukubala ilyēne. Kangi umwēne ābagile ukwēgigwa, ikyūga, fyōsa, ukōkya palikimo. Kangi polelo kila kyātēndekigwe amīsi ga lupāgulanio. Ikyēne kyābīkigwe pānja pa fipata. Ikyēne kyāfimbilisigwaga ukukoligwa na maboko

amifyùsi. I lilopa lya ngwāta iyi lyābūkile pankyeni...ku kilündilo, kangi lyāsopigwe kahano-na-kabili kōsa pamwanya ukukilania pa kifigo. Kangi lilino, aligwēsa u mūndu umōnāngi ikwēnda pala, ikufimbilisigwa icyāk wānda ukusyāgānia nu kukēta i lilopa lila, nu kwāgānia ukuti buli bwēne ubulilanisi pāsi pa lilopa lila. Ubo bo bwēne u buyo u mwīpūti ābagile naloli ukwīpūta nukwītikisigwa, pāli pāsi pa lilopa.

¹⁸³ Polelo, ikindu kyakwanda umwene afimbilisigwaga ukubomba, bo umwene akāli ukwisa pasi pa lilopa, pala pāfimbilisigwāga ukuyapo a mīsi ga bupāgulāno ganyāfiligwe pa mwēne, kangi unsita-bwīfyūsi ātēdekigwāga mwīfyūsi.

¹⁸⁴ Kangi abēne bēgāga a mīsi ga bupāgulanio nu kunyāfila agēne pa mūndu gwakwēnda mu njila, nu kumpāgūla umwēne ukufuma ku mbībi syāke. Kangi polelo umwene alinkwenda pasi pa filabe fihano-na-fibili ifya lilopa, kangi āli nu bulilanisi na bosa abitiki mu Kuyapo kwa Kyala.

¹⁸⁵ Yilipo injila yimoyene iyakubomba icyene. Komma ukuponania amaboko, komma ukwingila ikipanga, komma ukwisila mu nyōsyo, komma ukwisila mu fitima; lōli ukwēnda pamwanya ku mīsi ga lupāgulanio, bīka amaboko gāko, nu lwītiko, pa ntu gwa Yeso, nukuyoba, “Une ne ntulwanongwa, kangi Ugwe gwāfwile mbuyo bwāngu. Kangi i Kindukimo mwa une kikumbula une ukuti Ugwe kunswaga une ukufuma ku mbībi syangu, kangi une ngwitikisya Ugwe ukuya Mpoki gwangu gwa pamwenepamwene lilino.” Enda pāsi pa Lilopa, kwīsīlya, ukuya nu bulilanisi na bāna ba Kyala. Ikyo kyo kyene. Ilya u nkati, inwa u bwalwa bwa mafilu, nukuya nu bulilanisi ni kipanga.

¹⁸⁶ O, ngimba Umwene akaya nswigisye? Ngimba Umwene akaya nnunu? Lilino, iki kibagile ukuboneka ukuya kihesya kwa ugwe, mwinangu. Loli fiki—fiki ifi une ngwima apa nukuyoba ifindu ifi panongwa ya fiki? Ngimba une mbagile ukuyoba abene ukugela ukwitendeka nimwene nkindāne ukufuma ku munduyumo uyungi? Linga une ngubomba, polelo une ngulondigwa ukupinduka. Une nguyoba Ikyene panongwa yakuti Kyala aayobile Ikyene, panongwa yakuti Ilyene lyo Lisyu lya Kyala. Kangi pilikisya. Kalipo akabalilo, kangi lilino kafikile, ukuti akabalilo kako abandu bikubuka ku busokel’ilisuba ukubuka ku bwingil’ilisuba, ukugela ukwāga i Lisyu lya Kyala, kangi bakabagila ukukyāga Ilyēne.

¹⁸⁷ Akabalilo kako ugwe kubuka mu lukomano, ikindu kyakwanda umwe mukubomba, ugwe kubuka nkati mula kangi abene bali ni kipambo kya ndimi nu kusanusya, kangi umunduyumo ikufyuka mmwanya kangi alinkūmilisya ukwāndisya i Lisimbo; kangi ikyo kyo kyamumbili. Naloliloli. Kyala āyobile kuli uswe “komma ukubombela ukwāndisya-kwāndisya ukwaitolo,” bule isya Umwēne? Linga Umwēne

āsĩmbĩle Ilyēne kamokene, umwe mukwitika Ilyēne. Umwene atikufimbilisigwa ukuyoba Ikyene kangĩ. Ndimi ni sanusyo fyo fitalusye, loli ikyene kyo ukuya ndumi yakutalula ku kipanga kangĩ ku munduyumo, komma itolo ifyāmumbili ni fĩndu bo ifyo. Kangĩ polelo ugwe kubũka nkyēni mu fyōsa ifĩndu ifi ifĩngi.

188 Apa ilisiku limo, abanyambala babili balinkwenda uku. . . kangĩ unnyambala nu nkasi, kangĩ unnyambala uyungi nu nkasi, itolo bakeke bēgēne, balinkwēnda mu buyo, ukubũka ku Africa ukuya bāmisyōni. Yumo ālĩmĩle pamwanya nukupa ubusololi, kangĩ alinkupa indimi ni sanusyo, ukuti, “Abēne bāli nu nkasi gwa yumo nu nnine.” Ukuti, “Ikyene kikabagila ukuya injila yila mma. Abene begaga umundu unsobi.” Kangĩ abāndu babili bala bapāgulĩgwe nu kwegigwa-kangĩ, ukwandisya kangĩ. U nnyāmbālā yumo alinkwēga u nkasi gwa yūngi yula, u yūngi yula, mu kipānga-kipāgũke kya Pentekosti ikilōngolele, nukubũka ku Africa ukwakuya ba misyoni.

189 Nkundwe, akabalilo kākō ugwe kwēga ulufĩngo lwāko, ugwe upinyigwe pa mbombo ku lufĩngo lula mpaka ubufwe bukukwābula ugwe ukuya mwābũke. Katikati kutalusya. Naloliloli. Akabalilo kākō ugwe kwēga ulufĩngo lwāko, ulwēne lukupinya.

190 Bosa bala, ubutoyofu! Kangĩ ikyene kifikile ku buyo mpaka akabalilo kako ugwe kubuka ku fipanga, ikyene kyo pamo kitalele fiyo kangĩ kyanyiho kangĩ kyūmu, mpaka u bupime bwabupyano bwamwambepo bwisakubũka malongo mahano pāsi pa zero. A bāndu bikwītũgāsya itolo ngati kōbyo pa lyūngu, itolo ukuya bakāli kangĩ basitakupāsya kangĩ bānginya lōsa. Kangĩ linga ugwe kupilika umunduyumo, kubutali kunyuma kula mu nguto, ābagile ukukoloma pānja aka “ameni,” akanini apo na apo, kifwene ngati kikufulasya abēne, bosa ba abēne bisakubālulāga amakosi gābo ngati masēkwa, ukukēta ukusyūngutĩla, kēta iki kyābonike pa buyo. Umwe mumenye ikyo kyo bwanaloli. Une ndikuyoba ikyo ukuya sunga. Ubu bukaya buyo nabumo ukusūnga. Ikyo kyo Bwanaloli. Kutalusya. Une nguyoba ikyene panongwa yakuti ikyene kyo Bwanaloli bwa Nongwainunu.

191 Kangĩ u lubafu ulūngi, ugwe kuya ni kipāambo ikya butoyofu kya kipāambo kya fitima fyamumbili ukwendendeka ukukĩndilila, kangĩ i Lisyu lya Kyala ilyabwanaloli kubumalikisyo likufika ku buyo kuko ugwe kupala ukubagila ukupilika Ilyene: u gwaiyolo pakati-pa-nsebwe, i Nongwainunu, u Lumuli ku kayila kangu, haleluya, i Lilopa lya Kang’osi, u lugano lwa Kyala ulu lukutapulania uswe ukufuma ku findu fya nkĩsu.

192 “Ngimba ugwe uyobile mu ndimi, nkundwe? Ugwe ukaya nakyō Ikyene. Ngimba ugwe gwāywēgāga mpaka ubwipilike

ubutalalifu bwābūkile mmwanya inyuma yāko? Ngimba ugwe gwākētīle imipila gya moto?” O, fyabutoyofu! Nakimo bo ikyo.

¹⁹³ Ngimba ugwe gwitike pa Ntwa Yeso Kristi nukummwitika Umwene ukuya Mpoki gwakonagwako? Kangi u Mbepo gwa Kyala ikubikila ubuketi nu mbepo gwako, ukuti umwe mwe banabalumiana na banabalindwana ba Kyala. Kangi ubumi bwako bukupimba ifipaso fya lugano, buhobofu, lutengano, ukukubilwa-kutali, ubununu, ukwilambika, ubololo. Polelo ugwe gwe Nkristi. Linga ikyene kitikubōmba, une ndikupasya iki ugwe kubomba.

Pauli āyobīle, “Une nābagīle ukupa umbili gwāngu ukōkigwa ukuya likemo. Une nāménye fyōsa ifyakubutitu fya Kyala. Une mbagīle ukwēndesya ifyāmba nu lwītiko lwāngu. Une mbagīle ukuyoba mu ndimi ngati banyāmbala na Bāndūmi. Une ngaya nakimo.” Bule isya ikyo? Bakorinti Bakwanda 13; tukusyagania linga Uko ko kutalusya pamo mma.

¹⁹⁴ Lilino syāgānia linga—linga Bakorinti, Bakibili 13, une ngusūbīla ikyene kili. Pamo, ena, ikyene kyo Bakwānda pamo Bakorinti Bakibili. Bakorinti Bakwanda pala, Bakorinti Bakwanda 13, ko kutalusya. “Palema nalinga une nguyoba ni ndimi sya bandu na Bandumi,” fyosa-fibili u luko ulu lubagile ukulinganisigwa kangi ikyo, kikabagila ukulinganisigwa, “Une ngaya nakimo.” Polelo ngimba yo mbombonki ya kusyoba ni kyene, polelo?

¹⁹⁵ “Palema nalinga une ngupilikisya syosa isyambutitu sya Kyala.” Nongwa ya fiki ugwe kubuka ku maseminale nukugela ukumanyila fingi? Ugwe kinunupo uyege kanunu na Kyala, ukwanda. Naloliloli. “Palema nalinga une, ‘O, yisayigwege aleluva!’”

¹⁹⁶ Ugwe ufikile ukuti ugwe ukabagila nu kuya ni kilūndilo pene pāpo ugwe uli ni sasanio sya bubūmbulusyo pamo uluko lumo lwa fika lukubōmbigwa. “Ingulīlo inyonywa kangi iyabulogwe yikulondalonda ukufuma ku luko ulu.” Ngimba ugwe kulonda fiki na ikyo?

¹⁹⁷ Pauli āyobīle umwēne ābagīle ukubōmba uluko lōsa lwa fīndu, kōpe nukuguta fyāmba, kangi pōpe umwēne yo nakimo. “Kūko kuli i ndimi, ikyēne kisakwīma. Kūko kuli bumanyi, ikyēne kisakuyōnga. Kūko kuli amabusololi, ikyēne kisakutoligwa. Lōli akabalilo kāko kila iki kyo kipelelesye kikwīsa, ikyēne kisakwīkāsya kwabwīlanabwīla,” kangi ulugano lo bupelelesye. “Kyala aakiganile fiyo ikisu, ukuti Umwene apele u Mwanundumiana Gwake ummwagigwe, ukuti,” aligwesa uyu ikunyenemuka, aligwesa ikunjugania, aligwesa ikuyoba, aligwesa-...? “aligwesa uyu ikummwitika Umwene angapyutigwaga mma, loli ali nu Bumi bwa Syepwa.” Itikaga ikyo, bāna.

198 Abene bikugela ukukitendeka ikyene ukuya kipala fiyo, ifindu *ifi* ni findu *fila*. Akabalilo kako, ikyene kikulunganisya palapala pási ku kindu kimokyene: ulwitiko lwako lwa pamwenepamwene mwa Kyala. Ikyo kyo kyene. Ikyo kikubula ikyene. “Kabuno nu lwitiko,” komma ukwisila mu kwípilika. “Nu lwitíko,” komma ukwisila mu kitima. “Nu lwitiko,” komma ukwisila mu kupalamasigwa. “Loli nu lwitiko ngimba ugwe upokigwe; kangi ikyo ukwisila...” Panongwa yakuti ugwe gwalondaga u Ntwa? Panongwa yakuti ugwe gwaali mundu unnunu? Panongwa yakuti, “Kyala, ukwisila mu lipyana, âmanyíle-ngāni umwe nu kubasūngulíla umwe ku Būmi Bwasyēpwa.”

199 Yeso alinkuti, “Nayumo umundu abagile ukwisa ku Myangu penepapo Tata Gwangu ikunkwaba umwene. Kangi bosa aba bikwisa kwa une, une ngwisakumpa umwene u Bumi bwa Syepwa. Nayumo umundu abagile ukunnyaka abene ukufuma ku kiboko Kyangu. Abēne bo Bāngu. Abēne bo bwilanabwila bapokígwe. Une ndinabo abēne. Nayumo umundu abagile ukunyaka abene ukufuma nkiboko kya Tata Gwangu, kangi Umwene yo Yuyo uyu ikupa abene kwa Une. Abene bo fyabupi fya lugano kwa Une.”

200 “Kangi bosa Umwene abamanyigwangani, Umwene alinkukoolela.” Umwene atikunkolela aligwesa pene papo Umwene ammanyíle-ngāni umwene. “Bosa aba Umwene aakolelaga, Umwene aalitikisye; bosa Umwene aalitikisye, Umwene abimike.” Popāpo, umwe muketile, uswe itolo tuli ku butusyo ubupelelesye.

201 Lilino, une mmenye balipo bingi aba bandagilo apa, malongo-mahano-na-mana-na-lwele-na-kimo mwa mia gwa umwe. Lōli, kēta, linga ugwe itolo kwisakwēga Iki nukusyāgānia ukuti une ndikugela ukuyoba ugwe ikindukimo.

202 Polelo ugwe kuyoba, “Ena, Nkundwe Branham, une akabalilo kosa ninogonaga ukuti une nafimbilisigwaga ukubomba *iki* kangi une ndinkufimbilisigwa ukubomba *ikyō*.” Kulipo uku—uku ukukindana mu kyene, nkundwe, iki ugwe kufimbilisigwa ukubomba na iki ugwe kulonda ukubomba. Ugwe upokígwe, komma panongwa yakuti ugwe gwāli ni kindu kimokyene ikyakubomba ni kyene. Ugwe upokígwe panongwa yakuti Kyala ākupokíle ugwe bo u lwālo lwa kīsu lukāligwa.

203 Pilikisya, pilikisya apa, i Bāngéli lyāyobíle, mu Busetuli, une nguyaga pakubēgága umwe ukufuma kubwāndilo ukubuka ku bumalikisyo lilino, i Bāngéli lyāyobíle, mu Busetuli, ukuti, akabalilo kāko u kinyamana ālisíle, “Umwēne āsyōbíle bōsa pa kīsu,” i kinyamana kyābōmbíle, “umwene asyobile fyosa pa kisu, aba ingamu syabo sikāsimbígwe mwa Buku gwa Bumi gwa Kang’osi,” Ukufuma pāpo ulusasanio lwālyāndíle, ngimba ikyo kikupilikígwa kitalusye? Ena, ukufuma pāpo undumbilili

ālumbilife ubulumbilili ubwamaka bula? Ukufuma pāpo u nnyāmbála yula ābūmbulusigwe? “ukufuma ku lwālo lwa kīsu.”

²⁰⁴ Ngimba Yeso āgogīgwe kugu, ku Kalvari? Umma, nkulumba. Yeso āgogīgwe bo lukāli u lwālo lwa kīsu. “Keta Kang’osi gwa Kyala, uyu āgogīgwe bo ulwalo lwa kisu lukaligwa.” Kyala, ku bwandilo, akabalilo kako Umwene āketile ubutulwanongwa, Umwene āketile iki kyabonike, Umwene āyobile i Lisyu. Kangi Yeso āgogīgwe bo lukāli u lwālo lwa kīsu. Kangi u mundu aligwesa āpokigwe, āpokigwe, ukufwana ni Libangeli, akabalilo kako Kang’osi agogigwe mminogono ga Kyala, bo lukāli u lwālo lwa kīsu. Ugwe gwābikigwemo mu bupoki akabalilo kala. Polelo ngimba ugwe kubombaga fiki ukufwana ni Kyene?

²⁰⁵ Ikyene yo Kyala. Yisayigwege i Ngamu ya Ntwa! “Umwene yo Kyala uyu ikubomba; komma umwene uyu ikulonda pamo umwene uyu ikubopa, loli Kyala ikunangisya ikisa.”

Linga Yeso āgogīgwe bo lukāli u lwālo lwa kīsu, ikyēne kyālyēgile ifyīnja maelifu mana bo kikāli ikyēne naloliloli ukuboneka. Lōli akabalilo kāko Kyala āyobile ikyēne kunyuma apa, i Lisyu lililyōsa lya Kyala lya lyākwītoteka. Ikyēne kyo kisitakwānduligwa. Ikyēne kikupāguligwa. Ikyēne kikabagila ukutoligwa. Kangi akabalilo kāko Kyala ābūtīle u Mwanundumiana bo lukāli u lwālo lwa kīsu, Umwēne āli itolo mbūtīgwe fiyo polelo mūmo Umwēne āli ku Kalvari. Ikyene kyo kyombo ikimalisigwe, akabalilo kako Kyala ikuyoba lulo. Kangi kumbukilaga, akabalilo kako u Kang’osi agogigwe, ubupoki bwako bwalyōngeligwe mu likemo lila, panongwa yakuti i Libangeli liyayobile ukuti ingamu yako yāli “Yāsīmbigwe pa Buku gwa Bumi gwa Kang’osi bo lukaligwa ulwalo lwa kisu.”

Bule isya ikyo? Polelo ngimba uswe tukubombaga fiki? Ikyene yo Kyala uyu ikunāngisya ikisa. Ikyene yo Kyala uyu ākukōlīle ugwe. Ikyene yo Kyala uyu ākusalīle ugwe mwa Kristi bo ulwalo lwa kisu lukaligwa. Yeso alinkuti, “Ugwe siku—ugwe ukalinsalīlemo Une siku. Une nāsāfile ugwe. Kangi une nākumenye ugwe, bo ulwalo lwa kisu lukaligwa.” Mwaketa lelo umwe.

²⁰⁶ Polelo, muketile, ikyo kikwega ubūtīlisyo ukufuma mwa ugwe. “O, une nguswīga linga une nābagile ukukīndilila ukukolelela? Une nisakutēndēka ikyēne, saya Kyala, linga une nisa itolo ukūmilisya ukukolelela.” Ikyēne kikaya kali une ngukolelēla ukūkindilila, pamo mma. Ikyēne kyo kali Umwēne ākolelīle ukūmilisya, pamo mma. Ikyene kyo iki—iki Umwene aabombile, komma iki une naabombile. Ikyene kyo iki Umwene aabombile.

Bomūmo pāsi pa lulāgīlo lwa butabulo. Iki kyo kīndu kinini une ngulōnda ukuyōba bo ngāli ukwīgala.

²⁰⁷ Bule linga u falasi-ngīkulu iyaiyolo yāpāpāga akanini akambūnda? Kangi akambūnda akanini kala kāli mbulukutu

syosa-sibili sibongotwike. Umwēne āli nsyumbutuka-fisige, kangi āli nkokonyale-mfifundo, gwamatehu. U nswigala gwāke gwālīmīle mulamula ukutalula mmwanya mu mbepo. Kyo kinyāmāna ikinyali-pakuboneka nki! Fiki, aligwesa...Linga akambunda akanini kala kabagile ukwinogona, yoba, “Lilino, gūlila i miniti. Akabalilo kāko abēne bikusōka ukufuma mu nyumba ulubunju ulu, une ngubabūla umwe, une naloliloli ngwisa kukung’undigwa mu ntu. Panongwa yakuti, abēne batikundyēsya mo une siku. Kēta i kindu ikiboneke-kibibi une ndi. Une ngaya nalo nu lusako lumolwēne.”

208 Ena, uko ko kotalusya. Ugwe ukaya nu lusako lumolwēne. “Ena, une napapigwe nkisu iki, loli keta kuno iki ikindu ikinyali-pakukiketa iki une njilile. Polelo une—une—une—une ndisakuyamo siku nu lusako. Une ndisakufwānīsa ikyene. Une ngabagila ukufwānīsa ikyene.” Muketile?

209 Loli bule linga unna yo naloliloli amanyisigwe mu lulagilo? Umwene isakuyobaga, “Mwanundumiana, uko ko kotalusya. Ugwe usokilepo pa bubumbe, kangi ugwe ukaya gwākufikapo nu kulya i fyakulya ukufuma nkisu. Uko ko kotalusya. Ugwe ukaya gwākufwāna mma. Lōli, mwanundumiana, mu njila yimo iyīngi, ugwe gwe gwākwānda. Kangi, ugwe umenye, ugwe upāpīgwe pāsi pa bwabuke bwa kupāpīgwa. Kangi u mpūti atisakukubonamo siku ugwe. Loli, kuli i ngamu yako, pabagile ukuyapo u kang’osi unsitabusobi kisita kasolo, ikufimbilisigwa ukufwa mbuyo bwāko, ukuti ugwe ubagile ukuya mūmi.”

210 Ena, akambunda akanini kala kabagile itolo ukubaya amabala gake nukuya na kabalilo akanywamu. Kitikupela ukukindana kulikosa iki umwene ali, panongwa yakuti umwene atisakukētigwāmo siku nu ndongi, u mpūti. Umwene yo kang’osi uyu yo mputi ikuketako. Komma imbunda; kang’osi!

211 Kangi ikyene yo Kristi uyu Kyala ikuketako, komma ugwe. Ikyene yo Kristi. Polelo linga bukayapo nabumo ubusobi mwa Umwene, bubagile ukuyapo ubusobi? Ngimba Umwene abagile bulebule ukwaga ubusobi, akabalilo kako ugwe uli mfwāno kangi ubumi bwako bufisiigwe mwa Kristi ukwisila mwa Kyala, ukufūngiligwa na Mbepo Mwikemo? “Abene aba bapapigwe mwa Kyala batikutulwa ubonangi, kabuno umwene akabagila ukonanga.” Ngimba umwēne abagile bulebule ukutulwa inongwa akabalilo kāko ilikemo ilipelelesye lilāmbalēle mbuyo bwāke? Kyala atikungeta une siku, Umwene ikuketa kwa Kristi, panongwa yakuti uswe tuli mwa Kristi.

212 Lilino, linga une nunganīle Kristi, une nguyaga mūmi nu Mwēne. Umwēne akālindwēlēmo une siku pene pāpo Umwēne āmēnye. Linga Kyala ālimbokile une umwisyugu, amēnye Umwene ayaga pakundāga une imilungu ntāndātu ukufuma mwisyugu, Umwene ikuponjolaga ulubīngililo Lwake Mwene. Kotalusya. Umwene akamanya na munkyeni polelo,

linga Umwene ālimbokile une, ikumanya. Kuli fiki Umwēne ikulōnda ukupoka une, ikumanya Umwēne isakundāga une? Kyala atikubōmba ifīndu, polelo ukwega ikyēne kunyuma mu milungu mibili, ukukyūnga ulufīngo Lwāke. Akabalilo kako Umwene ikukupoka ugwe, akene ko kuli kabalilo na Bwilanabwila.

²¹³ Lilino, ugwe ubagīle ukunyenemuka mōsa, nukuyoba, “O, ena, saya Kyala! Haleluya! Une njobile mu ndimi. Une ndinkulāta. Une ndinkumwega umwene. Aleluya!” Ikyo kitikusanusya ukuti ugwe uli nakyo Ikyene. Loli, nkundwe, akabalilo kako i Kindukimo kikwisa pasi *apa*, kangu ugwe kungimisyā na Kristi, polelo iseke sya Mbepo sikukukongaga ugwe. Uswe tukubikil’ubuketi, u mbepo gwitu nu Mbepo Gwake, ukuti uswe tuli banabalumiana na banabalindwana ba Kyala. Nālamba yaga na Ikyo, binangu.

²¹⁴ Une ngubakyungāga umwe apa ikilo kyosa, nguyoba isya ikyo. Une nkiganile Ikyene. Une mbaganile umwe. Une ngugomokela ku kapanga akanini aka, akabalilo ukufuma pa kabalilo, linga Kyala isakuponesyaga u bumi bwangu. Une ngulōnda umwe mukimisigwe kangu mwīkasigwe mu Lwītiko Lwīkēmo lula. Une ndikulōnda ukukēta umwe mupūsānikēne palipōsa na kabelo kalikōsa ka kimanyisyo, kakwīsa pala, nu kubayugānia umwe, nukukīndilila nkyēni, nukuya ni lilopa ilinini mfiboko fyābo, pamo amatalala panini pa kisyo kyābo, pamo ikindukimo ikīngi, kangu ukukēta u luko lumo lwa—ulwa muli pankyēni pa bēne, kangu uluko lumo lwa i—i kindu ikyabupafu, bo i Bāngēli lyāyobīle, “Mwītutumwīsye mōsa mu ndumbula yāke, kangu bakākētīle nakimo.” Uko ko kutalusya. Une ngulonda ugwe ukuya nkafu pa Lisyu. Linga ikyene yo ISI SYO IKUTI UNTWA, syalaga ni Kyene, itugalaga ni Kyene. Uyo yo Urimu Thumimu gwa lisiku ili. Kyala ikulonda ugwe ukuya mūmi ukwisila Ikyo. Linga ikyene kikaya mu Lisyu, polelo ibwako isya ikyene. Itugalaga kuli Kyala, itugalaga kuli Kristi.

²¹⁵ Kangu linga i ndūmbūla yāko yikwānda ukuyōnga ukusyūngutila, ugwe umēnye pala kilipo i kīndukimo ikyo kyabonike, gomokela ku kigemo nukuyoba, “Kristi, pyanikisyaga ubwangu... ubuhobofu bwa bupoki bwāngu. Mbapo une u lugano lula une akabalilo kamo nālī nalo. Ukwene ko kusulula mosa, Ntwa. Kilipo ikindukimo une mbombile. Mbela une ukuya mwīkemo kangu, ima. O Ntwa, nakimo une nābagīle ukubomba. Une ngabagila ukukileka *iki* nu kuleka *kila*. Une nguketa kwa Ugwe ukusosyamo ikyene ukufuma mwa une, gwe Ntwa, kangu une nguganile Ugwe.”

²¹⁶ Kangu ukusōkapo ukufuma ku kigemo kila, u mundu umpya mwa Kristi Yeso. Polelo ugwe utisakufimbilisigwa ukusūbila pa kipānga kyāko, ukusūbila pa mpūti gwāko, ukusūbila pa ntimi gwāko. Ugwe kusubila pa Lilopa Iya Ntwa Yeso. “Ni lipyana ugwe upokigwe.”

Unko uswe twipute.

²¹⁷ Ntwa, syo mmanyisyo isyamaka nki! Akēne ko kabalilo akapānga akanini aka kābagile ukulya i nyama, kangi kangi'mma u lupyu lwa Lisyu. Uswe tufumile pakuya fiyo mu lupyu lilino, ukumpa u mwāna i supa yāke. Loli uswe tukufimbilisigwa ukuya ni fyākulya fyamaka, kabuno ilisiku likwingila. Utukulumba utubalilo utupyūte tuli kifuki, kangi u lutamio lwakōngelēlapo lulāmbalēle mu nsebwe. Kangi uswe tumenye ukuti patisakuyapo siku akabalilo kanunupo. Uswe tumenye ukuti uswe tuli kubumalikisyo. Tubalilo tukukindililaga ukuya kibibipo kangi kibibipo mpaka Yeso ikwisa, ukufwana na Masimbo.

²¹⁸ Uswe tukabagila ukufinga ifyene nakimo mbumi ubu. Loli mbumi ubu bukwisa, uswe tubagile ukufinga ifyene u Bumi Bwasyepwa ukwisila mu Lisyu Lyako, linga abēne bisakwītika pa Mwanundumiana gwa Kyala nukummwītikisya Umwēne ukuya Kyakuhōmba kyābo, ukuya Yumo Yūyo ālīmīle mbuyo bwābo, bo Yumo Yūyo ālyēgīle imbībi syābo. Paga ikyēne lilino.

²¹⁹ Bali yaga abasitakwītika bītiki. Abakwīyobēla ikipānga bali, ikilo iki, bābo bīyobile ubwīputi kangi itolo bikwītūgāla nkipānga, abēne bali ambulilaga ikyakubonekela na Kyala; ukuti ulugano lwa luko ulu lukwisa mu ndumbula syabo, ukuti abene bikulila imbibi syabo, bikufwila lōsa ku bene, kangi bapāpigwe mbupya nu Mbepo Mwikemo, kangi ukuya bōlolo kangi bākisa, ukugana, kangi bīswire nu buhobofu ni sayo. Ukwītūgāla u bumi bo ubo, mpaka abēne bikuya bāmūnyu fiyo mpaka abēne bikupela abāndu aba bikusyūngutula abēne, būmīlwe ukuya ngati abēne. Tupaga ikyene, Ntwa, kabuno uswe tukusuma ikyene mu Ngamu Yake.

Kangi ni mitu gyitu ginamisigwe.

²²⁰ Une nguswiga, ikilo iki, linga alipo yumo apa, kuyoba, “Nkundwe Branham, linga une nāpimigwe mu bufwānie bwa Kyala pa kabalilo kala, Une ngabagilemo siku, siku, siku ukubagila ukwāgana ni kyakubagilila kila umwe mukuyobelapo ikilo iki. Une ngulonda ugwe ukungumbukila une ndwiputo, ukuti une ngusanusa injila syangu, kangi Kyala ikwisaga nukummwega ubutoyofu ubu ukufuma mwa une nukumbela une ukuya Nkristi gwabwanaloli”? Ngimba ugwe ubagile ukufyusya ikiboko kyako panongwa ya lwiputo, mumo ugwe, linga ugwe ubagile? Kyala akusaye ugwe. Kyala akusaye ugwe. Kyala akusaye ugwe, mu nyuma. Kyala akusaye ugwe. Kyala akusaye ugwe, nkulumba. Kyala akusaye ugwe, nkundwe. Kyala akusaye ugwe, kalumbu.

Mwikemo, Mwikemo, Mwikemo, Ntwa Kyala
gwa kilundilo.

Kumwanya na pasi fiswile na Ugwe,
Kumwanya na pasi bikutūfyā Ugwe,

O Ntwa Gwapamwanya Unkīnde.

Mwikemo . . .

²²¹ Bo ugwe kwinogona lilino, iputa, bo ugwe kwipilika ukuti ugwe gwe nsobi, kangi ugwe kulonda ukuya ntalusyi, ngimba ugwe ubagile ukufyusya ikiboko kyako, kuyoba, “Kyala, mbela une iki une mbagile ukuya?” Kyala akusaye ugwe, nkikulu nnini. “Kyala, mbela une iki une mbagile ukuya.” Kyala akusaye ugwe, nkundwe, kalumbu, ugwe, ugwe, ugwe ukukilania *kuno*.

²²² Ilisiku likufwa. Une mmenye ikyene kukafu, binangu, loli ikyene kinunupo ukumanya u Bwanaloli lilino. Lilino nikimyemye iputa.

Mwikemo, Mwikemo, Mwikemo, Ntwa
Kyala . . .

Umwene yo mwikemo, pamwene.

. . . fīswīle na Ugwe,
Kumwanya na pasi bikutūfya Ugwe,
O Ntwa Gwapamwanya Unkīnde.

²²³ Tāta Gwakumwanya, bo ilisuba likwīngīla namayolo, imbeta sikubūngania mfipiki na baganigwa bābo. Injuni syosa sikubuka ku fifumbwa fyabo. I ngungubiya sikupululuka mmwanya pa lusāmbō, pamwanya, ukuti injoka sitisa kubatamia abēne ukukīnda nkilo. Isyēne sikwītūgāsya mula nukukobela ku nnine mpaka isyēne sikubūka kukugona utulo. Ilisuba kubumalikisyo likwingila.

²²⁴ Ilisiku limo uswe tukusuluka ku sala yila. U bwingilalisuba bukuyaga pakubonekaga. Une ngamanya ndili, Ntwa. Lōli balipo abāndu apa ikilo iki aba basōngīgwe ukuti abēne bo basobi, kangi abēne bikulōnda ukwīsa ku buyo bula, bo yu Lincoln isile ku kyene bo umwene ikufwa, alinkuti, “Sanusya ikisyo kyangu ku lisuba ili likwingila.” Kangi umwene alinkwanda, “Tata Gwitu Uyu ali ku Mwanya.”

²²⁵ Bo Moody ugwa iyolo áyobile, “Ngimba ubufwe ubu? Ili lyo lisiku lyangu lya mfwālo.”

²²⁶ O Gwasyēpwa Yula, bāmbilila abēne itolo lilino, nu lwītīko, bo abēne bikwītūgāsya mula mfikota fyābo. Ugwe kung’usya ku ndumbula syabo, ku kikota. Ikyo kyo kigemo kyabo. Aka ko kabalilo ka Ugwe ukubāmbilila abēne, itolo lilino. Ugwe gwatile, “Umwene uyu ikwisa kwa Une, Une mu njila nayimo ndisakuntagamo panja.”

²²⁷ Kangi ilisiku limo akabalilo kako ilisuba likwingila, unkasi pamo undume imile pa kitala, aba dokotala basokilepo. O Mwikemo, Mwikemo, bula ubumogi, ubumyemye ubunyāfu, itolo bo likāli i ilisuba ukwīngīla. Akabalilo kāko uswe twābagile ukufyūka mmwanya nu kuyoba:

Ukwīngail’ilisuba ni Ndōndwa Yakunamayolo,

Kangi ukukōlèla kumokwene ukupilikigwa
 kuli une!
 Kangi apēne palingayangapo ukwīlūmbùsya
 pa kigemo,
 Akabalilo kâko une ngubūkàga pa nyānja.

228 O Kyala, paga ikylene ku bene isala iyi akabalilo kako abene bikugulila, ukugūlila u lusayo lwa Kyala ukwisa pa bene. Ega ubugāsi bōsa, kyōsa kya kīsu, kubutali ku bēne, kangi pela mu bēne i ndūmbūla imbya. Ugwe gwatile, “Une ngwegaga indumbula ingulu ukusokapo, nukubika mu ndumbula ya mbili. Kangi une nisakubika u Mbepo Gwāngu mu ndumbula yila, kangi abēne bisakwēnda mu ingomelesyo Syāngu nukukyūnga ingomelesyo Syāngu.” Panongwa yakuti, iyene lyo nyiho sya lugano, kangi komma ku mbombo. Ilyene lyo lya lugano. Kangi ulugano lukufimbilisya uswe ukubomba ikylene. Iyene yo mbombo ya lugano, ukufimbilisya uswe. Iyene yo mbombo yitu ukukonga ulugano. Kangi une ngusuma, Kyala, ukuti Ugwe kwisakugupaga ikylene ku ndumbula yiliyosa uyu afyusisye ikiboko kyabo ikilo iki.

229 Kangi bala bábo bakafyusisye ikiboko kyabo, abene bali lilino, mu lipyana, fyusya amaboko gabo ukwitikisya Ugwe, kangi ukuya bīsusigwe nu Mbepo Gwāko mu iyi inyōlōlo, nyāfu, yākimyemye, injila inyūfyē. kangi yaga bīswīle ni lipyāna, ukusōka panja pa apa ukuya mūndu unsanusīgwe. Mūmo injuni sikwimba nubukīndāne, mūmo aligwēsa isakukīndāga, ukufuma pa sala iyi, O Ntwa Gwapamwanya Unkīnde.

Mwikemo, Mwikemo, Mwikemo, Ntwa Kyala
 gwa kisu.
 Kumwanya na pasi fiswile na Ugwe,
 Kumwanya na pasi fikutūfyā Ugwe,
 O Ntwa Gwapamwanya Unkīnde.

230 Ugwe lilino ni mitu gytu ginamisigwe, ugwe gwe gwafyusisye ifiboko fyinu ukuti bakumbukiligwe ndwiputo, ngimba ugwe kwīpilika ngati Kyala ayobile kwa ugwe mu luko lumo lilino, komma ukwīsila mu kitima, lōli itolo ikindukimo kubutali pāsi mwa ugwe, ugwe kwipilika bo lula Kyala akupele ugwe u Bumi Bwasyepwa? Umwe mukwipilika ngati umwe mukusōka ukufuma ku kipanga ikilo iki ukuya mundu unkindane? Ngimba umwe mubagile ukufyusya ifiboko fyinu kunyuma ikilo iki? Kyala akusaye ugwe, mwanundumiana. Kyala akusaye ugwe, nkundwe. Kyala akusaye ugwe, kalumbu. Kyala akusaye ugwe. Uko ko kutalusya. “Une ngubuukaga ukufuma ku kipanga iki, ikilo iki, u mundu umpya.” A bāna abapāpigwe abapya mu Kitāngalāla kya Kyala.

231 Ngimba kyābonīke kyo fiki? Une mmenye ikyēne kyo lubātiko lwa kwīsa ku kigemo. Ikyo kyo kigemo kya kiMethodisti, ulubātiko lwa kiMethodisti, une ngusanusya.

Ikyene kyabatikigwe mu kipanga kya Methodististi, mmasiku ga John Wesley. Ikyene kikälimo siku mmasiku ga i Bangeli. “Na bu bwingi bwa aba balitike kwalyongeleligwe ku Kipanga.” Ugwe ubagile ukwitika kulikosa kuko ugwe uliko, panja mu ngunda, panja pa lukindi, kulikosa. Kulikosa, ikyene kitikupela ubukindane nabumo, itolo mumo ugwe kwitikisya Kristi ukuya Mpoki gwako gwa pamwenepamwene. Iyëne yo mbombo ya Mbepo Mwikemo uyu ikwisa mu ndumbula yako. Akabalilo kako ugwe kwitika Umwene, itikisya Umwene, ugwe ukindlele ukufuma ku bufwe ukubuka ku Bumi, kangi ugwe kuya fipeligwa fipya mwa Kristi Yeso.

Ungangilania une mma, O Mpoki mololo,

Lilino imilila pa malundi ginu.

. . . ukulila kwāngu ukwīyīsye;
Bo Ugwe kukolela pa bangi,
Komma ukungisania une.

²³² Lilino une ngulonda unnyambala unkeke nu nkikulu, uyu une ngusyagania ukuya nkasi gwake, uyu afyusisye ikiboko kyako, Une ngulonda ugwe ukufyusya ikiboko kyako kangi kunyuma kula; mwanundumiana, ni kijasi ikikesefu afwele, kangi unkikulu yula, ukuti abene bikwitisya Kristi ukuya Mpoki gwabo gwa pamwenepamwene. Unnyambala unkeke itugesye apa nkikota kya magōmbēlo, alimmwitikisye Kristi ukuya Mpoki gwake, ipilikaga ukuti Kyala ālimpokile umwene. Kangi abangi kunyuma nkati mula aba bāfyusisye ifiboko fyinu, fyūsya ifyēne kangi ukuti abandu babagile ukukelengania, ukuya nu bulilanisi na ugwe.

²³³ Ponia ikiboko kyabo, umunduyumo ukusyungutila, imile kifuki na bene. Yoba, “Kyala akusaye ugwe. Gwambililígwe mu Kitangalala kya Kyala, nkundwe gwangu, kalumbu gwangu.” Bulilanisi, ikyo kyo iki uswe tukulonda. Kyala abasaye. . . Ponania amaboko nu ndumiana uyu apa nkikota. U Ntwa ayege nu mwene. Uko ko kotalusya. Uswe tukukwāmbilila ugwe mu bulilanisi bwa Mbepo Mwikemo.

²³⁴ Linga ugwe ukosigwamo siku mpaka nalīno, kangi kunyonywa ukōsigwa, pela injila yāko mmwanya nukumbula u ntimi isya ikyene. Ikitubwi apa kili na misi mu kyene, ikilo iki, linga ugwe kulonda ukōsigwa. Kilikyosa kitendekisye. (Ngimba ugwe gwāli nu losyo, mulimosa uli palubafu?) Loli ikitubwi kitendekisye, linga aligwesa ikulonda ukosigwa. Ili Bāngéli lyāyobile, “Pinduka, aligwesa gwa umwe, kangi yaga bōsígwe mu Ngamu ya Yeso Kristi ku busyūle bwa butulwanongwa bwāko, kangi ugwe kwisa kwambililaga ikyabupi kya Mbepo Mwikemo. Kabuno ulufingo luli kwa umwe kangi abana binu, bala aba bali kubutali, na bu bwingi mumo u Ntwa Kyala gwitu isakubakolelaga.”

²³⁵ Ugwe unganile Umwene? Fyusya amaboko ginu. O, ngimba Umwene akaya nswigisye? Mumo umwe mukwikyela i Buku gwa Bahiburi? Umwe munganile Ikyene? [Ikilundilo kikuyoba, “Ameni.”—Nsimbi] Ena. Syakuhobosya. Lilino, Ulwene lo lufundo. O, Ulwene lo lukafu kangi Ulwene lukugolosya, loli uswe tukugana ikyo. Iyo yo njila uswe tukulonda ukuya nakyo Ikyene. Ângâli tutikuya ni Kyene i njila iyingi mma.

²³⁶ Lilino, ngimba umwe mukwitika Pauli ali nu bulagili ukulumbilila Ikyene bo ulo? Pauli âyobîle, “Linga u Gwândúmi ikwisa nukulumbilila i nongwainunu yiliyosa iyingi, unko umwêne ayege ngunigwe.” Uko kotalusya? Polelo uswe tunganile Umwene ni ndumbula yitu yosa.

²³⁷ Lilino une ngunsumaga untimi ukwisa apa akabalilo kanandi itolo, unkundwe gwitu umpala ukukinda, Nkundwe Neville, kangi umwêne isakuyaga ni lisyu ukubabûla umwe. Kangi lilino, linga u Ntwa ikwitikisya, uswe twisakukubona ugwe Kitatu nkilo, nukupela ukwitendekesya isya kubuka kwa Nkundwe Graham Snelling ku kilo kya kilundilo. Kangi polelo panongwa ya kulumbilila apa kukukindilila nu ntu gwa 7 nu ntu gwa 8, iki kkwisa Kitatu nkilo. Nkundwe Neville. 🐦

57-0915E Bahiburi, Ntu Gwabhano-na-mibili #1
Kitembe Kya Branham
Jeffersonville, Indiana U.S.A.

KYANGONDE

©2025 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org